




Ketabona | کتابونه
WWW.KETABONA.COM

بِسْمِ اللَّهِ الرَّحْمَنِ الرَّحِيمِ



د سپوږمۍ خور

(ناول)

ليکوال

خيال ستانکزی

د سپوږمۍ خور (ناول)

ليکوال: خيال ستانکزی

(۰۷۸۸۷۵۷۹۳۲)

ډيزاين: عبدالرحمن «حنيف»

چاپ کال: ۱۳۹۷ ل / ۲۰۱۸ ز

کمپوز: خپله ليکوال

خپړندوی: خپله ليکوال

چاپ ځای: اسد دانش مطبعه - کابل / ۰۷۰۰۴۴۹۲۹۸

ډالۍ

د خپلې مورکۍ بې سارې مينې او د واک نيمگړو هيلو ته
يې ډالۍ کوم.

خيال ستانکزی

هغه خيال چې موږ يې تصور هم نه کوه

په مسينجر يې راته سلام وکړ، چې ناول يې ليکلی او بايد ويې گورم او څه ليکل پرې وکړم.

ما لا نه دی ليدلی او لا يې نه پېژنم؛ خو له ادبياتو سره شته علاقه مې مجبوروي، چې هو ورته ووايم.

د ناول له استولو وروسته مې ترې نړۍ پوښتنه وکړه، چې ملگريه! خپه مه شي، ځان راته وپېژنه.

په لنډه توگه يې ځان رامنځته کړ، چې خيال ستانکزی نومېږي. د بغلان ولايت اوسېدونکی دی او دا يې لومړی کتاب دی.

خوشاله شوم، خپلې هيلې او ورته د رسېدو لېوالتيا مې تر سترگو شوه.

کله چې هم کوم شماليوال ملگري راته له پښتو ژبې او پښتو ادبياتو سره د خپل زړه بوڅڅگۍ خلاصه کړي او هغه ټول تړاونه راته وسپړي، چې په خپله سيمه کې د خپلې ژبې د ودې او پراختيا مينه، زيار، او هڅې پکې وي؛ نو لکه تېري ته چې اوبه ورکړي.

دا نو هغه مهال وي، چې له ننه پنځلس کاله وړاندې لاړ شم او په شمال زون کې د خپلې ژبې او د دې ژبې د ادبياتو د خوندي ساتلو لپاره د بې وسه، بې کسه او ژمنو ځوانانو عشق را په زړه شي.

نو سړی ډاډه شي، چې دا پيل شوی کاروان به روان وي او دا روانې اوبه به ضرور د مينې او خوږلنۍ کښتونه خړوبوي.

د خيال ستانکزي ناول -د سپوږمۍ خور هغه خيال دی، چې لږ تر لږه ما رنگو خلکو يې لسيزه وړاندې تصور نه کوه، چې کوم پښتون ځوان شماليوال به لکه د للمې گل د پښتو ادبياتو د ودې پر ځمکه راشين شي او ناول به وليکي.

خو اوس دغه ډول ډېر خيالونه کولی شو او هغه هم د خيال ستانکزي په څېر تکره ځوانانو پر مټ.

د سپوږمۍ خور، د يو ځوان د زده کړو او د هغه د مينتوب داستان دی. د داستان مرکزي کرکټر-واک، پوهنتون ته بريالی کېږي، هلته په شينکۍ نومې محصلې مينېږي او له دې سره يې ژوند له نوي پړاو سره مخ شي.

دغه پړاو له ځانه سره نوې خوږلنې او دردونه لري. د ناول ژبه ساده؛ خو ځای ځای له شاعرانه خيالونو سره رنگينه شوې ده. د مکالمو په اوډون او د صحنو په راخيستنه کې يې ريالستيک اړخونو ته پام کړی، چې په مرسته يې د کرکټرونه پېژندنه ساده شوې ده.

که څه هم د داستان ځينې خاميانې د ليکوال د لومړنۍ تجربې گواهي ورکوي؛ خو تر څنګ يې د برياليتوب څرکونه هم لري. په کيسه کې شته تلوسه لوستونکي ته ډاډ ورکوي، چې ناول تر وروستۍ پاڼې واړوي.

د پښتو داستان کره کتونکي حق لري، چې د دې ناول مقام په کوم کتار کې راولي؛ خو په شمال کې د پښتو ادب پالنې زړونه، خيال ستانکزي ته مينه ناک سلام کوي، چې قلم يې له پورته کېدو سره بېرته نه دی غورځولی.

له خيال مو همدا هيله ده، چې له خپلې لومړنۍ تجربې ډېر څه زده کړي او دغه زده کړه، د راتلونکو ليکلو لپاره مشال وگرځوي.

خيال ستانکزي راته د ځان په پېژندنه کې د امير کروړ ادبي بهير يادونه وکړه، چې له څو کلونو يې غړی دی. دا نو د دې ځوان د وينستانه اړخ دی، چې خپل فکر نورو ته هم رسوي.

دغه بهير له تېرو څو کلونو د پلخمرې په حسين خېلو سيمه کې فعاليت کوي. تکره ځوانان پکې راټول دي او د خپلې پښتو څراغونه يې پکې بل ساتلي دي. دغسې بهيرونو ته لا هم ډېره اړتيا ده.

په پای کې خيال ستانکزي او ټولو هغه ځوانانو ته چې په شمال زون کې د پښتو ادب د ودې او پراختيا لپاره کار کوي، د دغه ناول چاپ مبارکي وایم.

بس د حمزه بابا پر دعا به د خیال پر خیال دغه لیک پای کړو:
خدای دې مین ډېر کړي، چې ښېرې کوي
نور راته هېڅ چل د دعانه راځي

د هغې شېبې په هیله چې خیال ستانکزی صیب پکې وگورم او په خپلو لاسونو
ترې د سپوږمۍ خور چاپ ناول واخلم.

درناوی

ذبیح الله احساس

د وري ۱۱مه، ۱۳۹۷لمریز

بلخ ادبي خوځښت - مزارشریف ښار

سريزه د سپوږمۍ خور د ناول په پار ليکم

د وير شر او شور شته خو د سرور شر او شور نشته

فضاً ده مراوې مراوې موسمونه مراوي مراوي

انسانان په رنگ، خيرې او خوی کې سره توپير لري، همدا ډول د ژوند ليدلوري او موخو کې هم توپير لري، د هرې هڅې تر شا موخه نيکمرغۍ ته رسيدل دي، نيکمرغي مختلف تعريفونه لري، نو د نيکمرغۍ يو تعريف بريا ده، خو نيکمرغي د يوسف ع حوصيله يا د سليمان ع بڼه ژوند نه ده، چې د ټولو په برخه وي، دا حتمي هم نه ده، چې هر انسان دې له خپلې هڅې وروسته ارو مرو نيکمرغه شي يا خپلې موخې ته دې ورسېږي، خو بيا هم له ماتې وروسته بريالۍ هغه څوک دی، چې له ژوند ناهيلۍ نشي د دغه ناول له لوستلو ځنې د زړه د خبرو د رايستلو جرئت زده کېدلی شي، خو لوستل يې د خوښي ترڅنگ ډېر خفگان هم لري.

که د ناول يا لوی داستان تخنيکي او جوړښتي تعريفونو او شرطونو زما د فکر او قلم د تېره خولي ته ليمځي نه راوستای، نو ما به د دې گران اثر په دومره محتاطانه پېژندگلۍ بسنه نه وای کړې، يانې که د دې ناول د تلوسې روح ته زيان نه رسېدای، نو زه به پکې داسې د سيوري او لمر پر بريد نه تېريدای. ځکه نو له دې خوندور هنري اثر نه د خوند اخيستو وياړ د خپلو گرانو لوستوالو او داستاني ادب د مينه والو حق گڼم. د دې ناول گران ليکوال خيال ستانکزی د مننې وړ بولم او د هغه پر فکر او قلم برکت.

په پښتنه مينه

سرور ستانکزی

کالمار ښار

سويلپن

د خیال خوب

ژوند د هیلو ارمانونو ډک او د مینې، ورورلي، دوښمني، خپگان، خوشاليو، کامیابو، ناکامیو هغه روان سیند دی چې کله انسان د مینې ساحل کې یوازې بې یاره پرېږدي او کله بیا هغه مستې څپې محبوب خپلې محبوبې ته رسوي. خو کله بیا دا ژوند دومره ظالم شي چې د دیدنونو گودرونه ویجاړ او چنارونه یې هم له ځان سره یوسي.

دلته د داسې یو چا په هکله خبرې کوم چې تل موږ یو د بل په خدا خندلي او په ژړا مو ژړلي دي.

د ښه خوي او ښو اخلاقو خاوند، تکره لیکوال او شاعر، هم ورور، هم ملگری، هغه هم ښاغلی خیال ستانکزی.

ستانکزی مې د ښونځي ملگری دی، سره له دې په یوه ټولکي کې نه وو، خو ملگریا مو دومره نږدې وه چې خلکو به په موږ د ورونو گومان کاوه.

که د خیال په اخلاقو او ملگریا هر څومره خبرې وکړم، ښه نه کوي.

تر کومه ځایه چې زه خبر یم ښاغلي ستانکزي صیب په دغه ناول زیات کار کړی او د ناول کیسه یې په خپل ځاني تجربې ولاړه ده.

په ډېر ښه ډول یې پیل کړې ده او په لومړي سر کې لوستونکي په تلوسه کې اچوي.

د ستانکزي صیب دا لومړی ناول دی کېدای شي نیمگړتیاوې به پکې وي خو بیا هم د ناول په جوړښت کې چې کوم شیان اړین دي لکه کیسه، پلاټ،

پېښې، منظره لیکنه، خبرې اترې، او تلوسه، دایې تر خپل وس او توانه پکې کارولي دي.

د موضوع له پلوه يې روماني ناولټ بللی شو، ځکه په دې ناول کې د مينې کيسه بيانېږي.

موضوع يې څه ناڅه تکراري ده خو ستانکزي صيب د کلمو او جملو ترکيب په يو ځانگړي هنري او جادويي الفاظو د ځنځيري کړيو په شان اوډلي. طبيعي، ټولنيز او خيالي منظرې يې په يو خاص مهارت سره پيلي دي، لوستونکي سم دم هغې صحنې ته له ځانه سره بيايي او د ناول پېښې يې يو بل پسې راځي.

لوستونکي چې د ناول لوستل پيل کړي، د ناول د پېښو تړاو يې دې ته نه پرېږدي چې د ناول لوستل بل وخت ته وځنډوي.

زه د ستانکزي صيب ليکوالي او شاعري ډېره خوښوم او تاسې درانه لوستونکي هم په خاصه مينه دا ناول ولولۍ او د خپل زړه هينداره پکې پيدا کړئ. په پای کې په همدې دوغا خپل لاسونه لپه کوم چې د ستانکزي صيب په ليکوالۍ تل د بهار رنگينې اورېدلې اوسې، قلم يې تاند او ليکوالي يې پسرلنۍ لري.

په درنښت

گل محمد ذره

د الفت فرهنگي مرکز مشر

بغلان حسين خيل

د ترورمۍ رڼا

ترورمۍ هم د الله تعالی مخلوق دی؛ هغه مخلوق، چې د ژوند چارې ټولې په ټپه دروي، د رب دنیا ته تور خادر اغوندي او مخلوق ته لباس جوړيږي. څوک په کې د رب فرمان څخه سرغړاوی کوي او څوک په کې د رب فرمان په ځای راوړي.

د ژوند هر گام مویو یاد او هر یاد مویو خاطره ده. بیا ډېرې خاطرې د رومان په څېر وي.

د ترورمۍ راز او خور موجود سپوږمۍ نومېږي، کوم چې ترورمۍ ښایسته کوي او همدې ترورمۍ ته خوندور هویت وربښي؛ لکه سپوږمۍ چې ډېر مینان لري، هر ژوندی موجود سپوږمۍ سره مینه لري، نو دا هم نادره نه ده، چې واک دې سپوږمۍ له خور سره مینه کړې وي.

هغه سپوږمۍ، چې ټوله نړۍ پرې مینه ده او واک خپل روح د سپوږمۍ له خور سره تړلې گانه. داستاني ادبیات ولسونو په معرفي کېدو او پېژندو کې خورا مهمه ونډه لري. د هغوی آندونه، باورنه او د علم کچه څرگندوي.

ناول، ادبي کیسې، فلمنامې او نور رنګارنګ ادبي ټوټې د پښتو ژبې د ادبیاتو یوه لویه برخه ده، چې ډېرو استادانو لکه استاد راحت زاخيلي، استاد حبیبی، استاد گل پاچا الفت او استاد عبدالکریم خورا ډېر زحمتونه په کې کړي دي، تر څو د پښتو ژبې دا طلايي زېرمې لا هم پسې غني شي.

د سپوږمۍ خور ناول د ځوان خیال ستانګزي صیب لیکلی شوی ناول، چې لومړنی ناول د هغه په ژوند کې دی، د ځینو کمیو سره سره د یو پوره ناول په توګه هغه منلی شو؛ جوړښتي توکي یې واقعاً چې خوندور دي. خیال ستانګزي د ناول جوړښتي توکي په بشپړه توګه معرفي کړي دي. هغه یې په خورا ډېر

مهارت سره کارولي دي.

له بل اړخه خیال ستانکزی یو تکړه شاعر هم دی، په ناول کې چې کومه آزادي د شاعرانه وینا او تخیل ورکړل شوی، نو خیال ستانکزي هم پرې هېڅ سرپه نده کړې. خپل تخیل یې په پوره مانا سره کارولی ده؛ لکه چې وایي:

«یو چا د ټولګي په مرمړین زړه بخملین قدمونه کېښودل»

یا:

«شینکۍ او پاتو په دې ورځ شنې لوپټې په سر کړې وې او د پوهنتون په انګر کې لکه د چونغر سحرانۍ کوترې الوتلې»

که ورته ښه ځیر شو، نو د تخیل کمال یې ښودلی او د خیال هغه یاقوتي کړښې یې د قلم په څوکه د کاغذ پر مخ ځلیري او ناڅیري.

د واک د زړه درد په خورا لوړ مهارت سره د کتاب مخ ته ږدي، خیالات بیانوي، خیال ناڅوي، خیال، خیال خرخوي او خیالات د تخیل ژورو کندو ته بیایي؛ لکه د بې جوړې فنکار شهکار کوي.

ناول کې واکمن واک د مینې جال کې راگیر دی او خپل واک یې د شینکۍ په لاجوردي سترگو کې ورک کړی دی. هغه نور واکمن واک نه دی. واک اوس بې واکه دی. بې واکه واک د یاد خبرو ته غوږ نه باسي. ژوند یې کاواک برېښي، نو ځکه خو یې د یاد، یاد له یاده وځي او صرف د بنگالي طوطیانو لاجوردي رنگ ویني هغه که د رستم تخت وي، یا زیارت د امام قطیبه یا هم د شپونکي شپېلی وي.

که د بغلان سیند هغه یوازې لاجوردي سترګې ویني، هغه رښتیا هم بې واکه ده، خو د لاجوردي سترگو شینکۍ د ناڅیرۍ کمال کې اوسي او نا واکه واک د زړه اخري حد تنګون او چوپتیا کې لکه چې وایي:

«دا چې زما اوبښکې پر مخ راغلې وې او سترگو مې هم رنگ اړولی وو. مخ ته مې څو لپې اوبه واچولې، چې څوک راباندې پوه نشي»

یوازې یاد دی، چې بې واکه واک یادونه ورته کوي، تر څو د مینې ترخه تنده

ياد سره په يادونو کې خړوبه کړي.
په واک خپله مينه برلاسې نشي کولای، چې نور دا هر څه په خپل زړه کې وساتي، د خپل زړه ترلې غوټه شينکۍ ته پرانيزي او شينکۍ د وخت په پلمه له واکه ځان خلاصوي. د واک او شينکۍ په ارمانونو د وزلوبې نيلې برابريري. بې وخته پرې غوبلې پيلوي او مينه يې نيمگړې پاتې کيږي.
د خيال ستانکزي صيب ليکل شوی ناول يو خورا اوچت گام د پښتو ادبياتو په غني کولو بولم او د قدوس ذات څخه ورته د لا برياو هيله منديم.

درنښت

عبدالمبين صافي

مرکزي بغلان

د سښې لونگين!!!

هغه ازاد خياله، چې له تورو ډکو جوړ او د پېغلې په ټټر د يو بل زړونو ته ريار کوي؛ ځکه خو له جوړوونکي او لرونکي نه په نورو خلکو ډېره خوشبويي لوروي. دا چې ښه کوي يا بد، په هغې نه غږېږو؛ دلته يې د مهربانۍ په سمندر لاهو خيال يادوو، چې په هر قدم کې په تورځان د نازک بدن په ښکلي ټټر ناز کوي، په دې ناز کې پرې د شوخی گوزارونه کوي او د خپلې خوشبويۍ په خوږو وږمو، د نورو له زړونو غېږ چاپېروي.

له دغه ناوله هم د لونگين په څېر وږم پورته کيږي او د داسې يوې مينې خوشبويي ترې خېژي، چې سرچينه يې پوهنتون کې شين سترگې ټولگيواله ده، خو توپير يې دا دی، چې لونگين په ډکو او دا په ټکو ځان تر هدفه رسوي. دغه شيان بيا چاته ريار او چاته د مينې په لار بيداره بلا شي، ځينو باندې کټ کې ښکېږي او ځينو باندې ټټر کې زړگي مات کړي.

که مات شوي ښکېږي د مينې خولې اچوي، خو مات زړونه لکه ژړېدلې شمع، د هيلو ډېری پتنگان له ازاد خياله محرومي او آن له ژونده يې بې برخې کوي. که زه د ځان په اړه ووايم، پر ما لا داسې څه نه دي تېر شوي او نه هم کومه ماسټري په کې لرم، خو راسره د شويو مينو تجربې لرم، چې له مخې يې يو مين يا مينه ښه درک کولای شم.

د زړگي لوبه هم عجيبه کانې کوي. د خپل مين انځور ته په کتو به ژړېږي؛ نه به مري، نه به رغیږي.

د خيال ستانکزي په ناول کې شينکۍ د خپلو شنو سترگو په ځواک، ځواکمن واک بې واکه کوي او د خپلو جذابو سترگو په زور يې ټول ځواک په خپل لاس کې اخلي. شينکۍ هم دا درک کوي، چې د واټن په نيم متر، د رڼا ورځې

په غلا يې واک پوهيږي؛ ځکه خو له زړه بې واکه واک ته، د غلا شوي زړه بدل کې د خوراکي توکو پېرلو په پلمه، د خپل بدن په لونگين او عطرين بوی لتارې پېسې ورکوي. واک هم شينکۍ ته د سترگو په کچکول کې خپل زړگی اچوي او دغه نازينه بيا په لږه مينه، د محبت په شرارتي لار، د هغه زړگی د خيالاتو په لوړوالي کې د مينې په کړلېچو لارو مخکې وړي. د خپل ژوند په بې ستورو اسمان يې ښکته (لر (د ملاکنډ تر غرونو او پورته) بر (د دغې قېمتي غمي پسې د ډېری سيندونو شگې چاڼوي. له دغه ځوانه زرگر جوړوي او په خوږو الفاظو پرې د خلکو زړونه گټي، خو پای کې دغه زرگر له کوره او کلي لرې د خپلې هغې سونې د بايلود خبر ترلاسه کوي، چې د مينې په جوارۍ کې يې د خپل بايلل شوي زړه په قيمت اخېسته.

نو د سپوږمۍ خور په دغه ناول کې شينکۍ د خپلې مينې اظهار په هغه حد کې کوي، چې ژوندانه غوټۍ يې د مرگ تېزاب څښلي وي. خيال په دغه ناول کې د مينې سپېڅلې کليمه د الفاظو په زور يې غېږ کې نيولې او د واک دغه زرکينه مينه يې د خپل خيال په خيالاتو ډېره ښه بيان کړې.

پای کې د گران هم مسلکۍ ورور، خوږ ليکوال او شاعر، خيال ستانکزي دغه هڅه پرځای بولم او د دې لومړني اثر د چاپ مبارکي ورته وایم.

واک ته هم په راتلونکي ژوند باندې د لا ځواک هيله لرم او هيله مند یم، چې واک د شينکۍ له مړينې وروسته د غښتلو خلکو په څېر د مبارزې لاره غوره او خپله مينه په خپلې مېنې شنه کړي.

درنښت

محمد خان ذهين

د خراسان پوهنتون

د ژورنالېزم پوهنځی

زما خبرې

هېڅوک د خپل راتلونکي ژوند په اړه نه پوهیږي، چې راتلونکی ژوند به یې څنگه تېریږي؛ خوږ به وي یا تريخ؟

خو راتلونکي ژوند ته هیله لرل د ژوند یو اصل دی. په ژوند باور او ژوند په رڼې هېندارې کې لیدل له هرڅه اړینه ده؛ لکه څنگه چې د ژوند او مینې نوم خوږ دی، باید له خواږه هوسه ورته وکتل شي. د رب کړنې دي، څوک به: دومره ښایسته نه وي، خو د چا په زړه کې به دومره دننه شي، چې د زړه غوښې به پسې خوري او لیونی فطرت به یې خونې ورپسې ړنکوي. چاته د مینې منزل لنډیږي او خپله لپه له یاقوتو ډکوي. څوک پسې تیندکې وهي او مینه ترې لکه خپل سیوری تښتي. مینې ته نه رسېدل هم په ژوند کې لوی تجربې راویښوي. یو څوک دومره پوخ کړي؛ لکه د نړۍ ټول کتابونه چې یې لوستي وي. دا بیا ټول د پاک رب لورونې دي؛ ځکه انسانان د ښې له اړخه یو ډول دي، خو افکار، غوښتنې او انساني کړنې یې له نورو سره توپیر کوي. څوک ځینې په ځان راماتوي او څوک په خلکو کې نفرتونه زېږوي.

اړینه نه ده، چې یو څوک دې په بل چا نیت بد کړي، هغه په دې مانا، چې ولې د فلاتکي ژوند ښه او یا ارامه دی؟ د ژوند امکانات ورته برابر دي او زه د ژوند ترخې لپې په سر اړوم. برخې ازلي وي، هر چاته خپله برخه رسیږي. خو ترڅنگ یې زده کړې ډېرې مهمې دي. زده کړې مو له سترگو هغه تورې پردې پورته کوي، چې په ژوند کې خنډ کېدلی شي.

زه مې له خپله ژونده ډېر خوښ یم؛ هغه که په هر ډول تېر شي، خو په دې باوري یم، چې د رب لورونې راسره دي. په معنویاتو کې یې داسې څه راکړي، چې کېدای شي له نورو سره نه وي.

که ژوند و، خپلې ژبې ته به ډېر خدمت وکړم، داسې کتابونه به وليکم، چې خپله پښتو ژبه پرې بډايه کړم. دا منم چې په لومړيو کې به ستونزې ډېرې وي، خو بيا هم د وخت په تېرېدولو سره به هرڅه سم شي.

د دغو پټ منو درنو دوستانو د احسان پوروړی يم او ورڅخه نړۍ مننه کوم؛ لکه هريو عبدالصمد ستانکزی قومي مشر، مامورشرف الدين احمدزی، فعاله ځوان محمد عارف مطمّن، محمدخان ذهين د ننگرهار ولايت په يو خصوصي پوهنتون کې د ژورنالېزم پوهنځي استاد، گل محمد ذره بغلان کې د الفت ادبي بهير مشر، ژورنالېست عبدالقدوس احمدزی، فعال ځوان عبدالميمين صافی، نجم الدين عمري، ژورناليست ميرويس سلام زوی، او گران صورت جان، چې د دې کتاب د چاپ برخه کې يې په ورين تندي له ماسره نه هېرېدونکې مالي او ځاني هلې ځلې کړي دي. ټول مې په زړه کې ځای لري، او د الفت ادبي بهير له خوږو ملگرو څخه هم نړۍ مننه کوم چې د هرې نوې ليکنې وروسته به يې زه هڅولم، دا ددې خوږو له برکته، چې ومې کولی شول، ليکنې مې تر ناوله ورسېږي.

له پاک رب څخه دوی ته د هوسا ژوند لپاره لاسونه لپه کوم.

په درنښت

خيال ستانکزی.



شپې تر ډېره وخته وينې پاتې شوم. سترگو مې هم له ډېر انتظاره گلابي
كميس اغوستې و.

بڼو مې هم ځان پسې د كایناتو درانه ستوري تړلي وو. چې ما به د پورتنیو
او لاندینیو بڼو تر مېنځ بېلتون راوسته. دوی به بیا لکه د ونو پیروتي یو له بله
تاو شول.

د خوب سیلۍ مې د انتظار په دښته گړندي آسونه ځغلول. تنبېدلې ژېړې
خېړې مې د خوب په رانه سیندسر غوټه ووهله. خوب کې مې د انتظار له
امله گډ- وډ خوبونه لیدل. مېایل مې د واسکت په ښي جیب کې چلان
پرېښی و. د موبایل د تړنگا په اورېدو مې د انتظار په خوب تللی وجود کې
د وینستیا انګېزې وغوړېدې. د واسکت جیب ته مې لږ زېدلې گوتې ورنږدې
کړې؛ گورم چې د موبایل په ښيښه مې د یاد په نمبر، چې زما د ښونځي
ټولگیوال و، سترگې ولگېدې. سمدستي مې د ځواب په تنۍ گوتې ته زور
ورکړ. له یاد څخه هم له ډېرې خوښۍ. سلام او روغېر هېر شو. په همدې
يې پیل وکړ. چې: واکه! زېری مې درباندي! زېرې مې درباندي!

دا غږ يې څو- څو ځلې زما تر غوږو را بدرگه کړ. ما هم په درزېدلي زړه
وخوړه. چې د خپلې خوښې پوهنځي ته بريالی شوی یم.

یاد له ډېرو زورولو وروسته راته د زېري منلو په بدل کې وویل: بغلان
پوهنتون ژورنالېزم پوهنځي ته په لوړو نمره بريالی شوی یې. دا زېری زما
لپاره هغه زېری و. چې له خوښۍ يې زما خبرو ته د پولادو ځنځیرونه
واچول.

خبرې مې هېرې شوې. وجود مې له ډېرې خوښۍ د سړو خادر واغوست. طبيعت راته له هر لوري د مبارکۍ نارې وهلې. په شونډو مې لکه د اوبو زړوبی، نرۍ مسکا خوره وه. کور کې اوسېدل راته دومره ښه نه ښکارېدل. په همدې تلوسه کې وم، چې کله به د پوهنتون د دروازې په زړه د مینې ډک قدمونه ږدم. ژوند مې له طبیعت نوي-نوي رنگونه اخېستل. راتلونکي مې راته لکه د سهار ستوری، تک-سپین ځلېده. له هر وخته مې ژوند ته زیات هیله مند شوم. د زړونو تړون او د رب کارونو ته گوره، یاد چې د ښونځي په ټولگي کې راته نږدې ملگری وو، په پوهنتون کې هم راسره د څلورو کلونو لاروی شو.

د ښوونیز کال د پیل دوهمه ورځ اووه بجې وې، یاد راسره د موبایل په لیکه خبرې وکړې. چې واکه! نن به ضرور د پوهنتون لیدو ته ورځو. ماهم پرته له کوم دلیل ورسره ومنله.

زموږ له کوره تر پوهنتونه نږدې یو کیلو متر لاره وه. له کوره په وتلو مې له ځانه سره ژمنه وکړه، چې تر پوهنتونه به پلي ځم. قدمونه مې دومره گړندي وو، چې د لارې په سینه پرتو شيانو رانه مخ اړاوو او د لارې خلاصون لپاره یې له ماسره مرسته کوله. هوس مې هم دپسرلي له عطرينو وږمو بې باکه مچکې اخېستې.

د پوهنتون اکاډمیکې لمنې ته ورنږدې شوم.

یاد هم د پوهنتون په لويديځه دروازه کې زما په تمه ولاړ وو. له جوړ-پخیر وروسته مو دا دروازه ترشا پرېښوده او د پوهنتون په ارته سینه مو د ذرین زرک په څېر پاسته-پاسته قدمونه کېښودل.

د خپل ټولگي پیدا کولو په لټه کې شو. ټولگي مو هم د یو څو پوښتنو وروسته پیدا او وردننه شو.

ټولگي هم عجیبه ښکارېده. داچې زموږ د ټولگیوالو شمېر ډېر وو. زموږه

ټولگي د غونډو له هغه تالاره جوړ وو، چې آن پنځه سوه کسان په کې ځایدل.

نن ورځ مو یوازې له ځینو ټولگیوالو سره پېژندگلوي وشوه، خو د درس ویلو کوم څرک ونه لېږده. د ټولگي په هره څنډه او منځ کې ټولگیوال د بنډار لپاره څلور او پنځه سره را غونډه شوي وو. زموږ د بنډار ډلگي د ټولگي دروازې ته مخامخ جوړ و.

د ټولگي ور پرانیستل شو. یو چا د ټولگي په مرمرین زړه، بخملین قدمونه کېښودل. هوډ مې وکړ، چې پورته-ورته وگورم.

سترگو مې بې واکه نښتینه زینه د هغې له قدمونو، د مخ تاج محل ته کېښوده. د نظر غشو مې د هغې واورین مخ ته خپله بې رحمه نښه برابره کړه. سترگو مې هوډ وکړ، چې په جنگ ورشي. خو د هغې د شنو سترگو نظر دومره زورور و، چې زما د سترگو نظر یې زما له خټه ووېست.

دا د هغې کتل نه وو، زما د زړه په جوړ شوي کور، د بمونو توغول وو. په وجود مې د خوټېدلو اوبو باران پیل شو. ټولو غړو کې مې د ستریا څپې وغوړېدې. د هغې د ښایست په رنگین بازار کې مې ځان له ځانه لکه یتیم ماشوم، ورک کړ. او زړه مې هم خپل عاطفي وجود د کبابي په سیخانو کې اوږپیه.

له ځان سره مې وویل:

واکه! دا خو به خوب نه وینم، خو نا-نا دا خوب نه وو، هرڅه رښتیا وو. د ټولگیوالو مو په بنډار کې خبرې پای ته ورسېدلې او ډله-ډله له ټولگي وتل. یاد راباندې غږ وکړ، چې واکه نور به څو ټول لاپل! خو زما زړه په ټولگي کې لکه د بنگال توتي بند پاتې شو.

پښو مې په تلو پیل وکړ، خو زړه مې د ټولگي تورې تختې له تورو سره پېلې پاتې شو. نن نیمه ورځ او بشپړه شپه مې د زړه شاهین خپلې وزرې په اووم

آسمان کې پرکولې. نظر مې د هغې خبره مخ-مخ ته کوله. وېرېدم هسې نه چې د پښو له قدمونو لاندې مې نشي. کړۍ شپه مې په ولاړو بڼو او لوڅو سترگو تېره کړه. په همدې فکر کې وم، چې د دې گلرنگې ښاپېرۍ نوم به څه وي؟ هو دومره ډاډه وم، چې د ټولگي په حاضري کې خو به خامخا ددې نوم وي. سهار په ځنگېدلي سر لکه د خوبولي ماشوم، د پوهنتون تر ټولگي لارم.

نن ورځ د ټولگي ټولې څوکۍ په دوه برخو، چې یو اړخ د انجونو او بل اړخ د هلکانو لپاره منظمې کېښودل شوې وې او په منځ کې یوه لاره د تگ-راتگ لپاره پرېښودل شوې وه.

زما په قسمت هلکانو د اړخ درېیم قطار، انجونو خوا لومړۍ څوکۍ په برخه شوه.

هر یو ټولگیوال مو د ټولگي نالیدلې مینې ته ځان را رساوه. د ژبپوهنې ښوونکي مو هم د ټولگي تر وړو سترگو خپل قدمونه را بدرگه او ځان یې را وپېژنده. څه نا څه درس مو وویل.

هغه وخت راوړسېده، چې زه لکه د مزلونو تېرۍ لاروی ورته په وچه صحرا ناست وم. ښوونکي د حاضری غوښتنه وکړه. یوه ټولگیوال مو د پوهنځي له ادارې د سترگو له رپ سره حاضري ور وسپارله. دا چې د حاضری په سر کې زما نوم وو. د دې پر ځای چې ورته زه (صیب) ووايم. له خولې مې ورته آه ووت. په کانکرېټي ټولگي کې د ټولگیوالو خداگانو انگازې وکړې، خو ژر د ښوونکي په امر غلي شول. ښوونکي د حاضری په اخیستلو پیل وکړ او هر کس د زه کلیمې یادولو تر څنګ لاسونه هم پورته کول.

زما فکر او هوس د هغه چا مقناطیسي سترگو ته وو، کوم چا چې زما زړه د سینې له قفسه ځان پسې کش کړی وو. ښوونکي شینکۍ نوم له اخیستلو وروسته په ټولگي کې یو تک-سپین لاس زما د امېد له روحه پورته شو.

سترگې مې رډې پاتې شوې. د شينکې واورين لاس په ټولگي کې سپينې شغلې خورولې.

ښوونکې له ټولگي ووت، دا چې راتلونکې ساعت خالی وو، ما د شينکې له شنو سترگو سره په خيالي نړۍ کې خبرې کولې. چې دا نوم به ضرور د شينکې کورنۍ د دې د سترگو له الهامه اخېستی وي.

د شينکې سترگې د دې د نامه په څېر ښکلې لکه د پنجشير لاجورد داسې شني وې. زما ورځې همداسې په نا مالوم مزل تېرېدلې.

يو سهار مې چې د شينکې د مخ په لونگين کتاب کې توري سره پيل؛ دوه غبرگو ښوونکو مو د ټولگي په دروازه سرونه دننه کړل. په خبرو يې پيل وکړ، چې ستاسو له منځه څوک غواړي د ټولگي نماينده وټاکل شي؟ څلورو ټولگيوالو مو لاسونه پورته کړل. ټاکنې پيل او نماينده وټاکل شو.

دا چې د شينکې څوکۍ زما د څوکۍ په ځواکې وه، تل به همدلته کېناستل او د شينکې له سپينو لاسو او سپينو نوکانو به مې طبيعت ته د الوت وزرې ورکولې. شنو څوماري سترگو يې د شينکې غزليز مخ ته دوه برابره ښکلا وربښلې وه. زړه مې له ډېره درد او فکړه ورځ په ورځ پړسېده. هڅه مې کوله، چې شينکې ته ځان ورنږدې او خبرې ورسره وکړم، خو د شينکې ښايست زما د خبرو کولو جرئت کم کړی و. په دې فکر کې وم چې دا ډک زړه به مې د چا په کچکول کې تش کړم؟

وخت راباندې لکه په اوږو بار وجود داسې تېرېده. داچې پوهنتون د پيل څو اونۍ تېرې شوې وې. ټولگيوالو مو يو د بل نومونه څه نا څه زده کړي وو. له خپله څنگه غږ راباندې وشو.

واکه! سم دستي مې د زړه مړاوي تارونه په ترنگېدا راغلل. چې ورته ومې کتل، د شينکې له ورېښمينو شونډو دا خبرې را وټوکېدلې؛ اوبښه!

زه او پاتو وړې شوې يو. تر دوکانه لاړ شه، د دې پيسو په بدل کې موږ ته

ډوډۍ، چپس او اوبه راوړه.

زما په بې روحه وجود کې دومره وسه نه وه، چې د شينکۍ تر گوتو مې خپلې لړزېدلې گوتې ورنږدې کړې وای. او د هغې له نړيو سپينو قلمي گوتو مې پيسې اخېستې وای. داسې فکر مې کاوه، چې ټول ټولگيوال زمور په ننداره دي. د وجود په مړو غړو مې د خولو قطارونو منډې وهلې. يو زړه مې خپل او بل مې په پور واخېست. شينکۍ ته مې وويل خير پيسې پرېږدئ. زه به يې راوړم.

خو شينکۍ راسره و نه منله، پيسې يې راکړې. دوکان ته په لاره مې په پيسو کې د شينکۍ د وجود عطرينه خوشبوي لټوله.

دوکاندار ته مې له خپل جبهه پيسې ورکړې او د شينکۍ پيسې مې لکه د شهيد ډالۍ په خپل جيب کې کلکې وساتلې. شينکۍ او پاتو دواړه زما په انتظار د ټولگي په دهليز کې ولاړې وې. چې دواړه مې د سترگو د نظر لاندې راغلې. له زړه مې د سالنگ سيلۍ غېږه تاوه کړه. خوراكي توکي مې ورته وسپارل.

شينکۍ راته وويل: واکه!

په زحمت مې کړۍ، بښنه غواړم.

شينکۍ د پستې ژبې تر څنگه په شنو سترگو هم خبرې کولې. خو زما بايللي زړه، د هغې د سترگو پوره ترجماني کوله.

هغې ته پاتو زياته گرانه وه. دوی به لکه د مزار سپينې کوترې يو له بله نه بېلېدلې او د پوهنتون له پسرلني نظام څخه به يې خوندونه اخيستل.

شينکۍ به تل ناڅاپي له سپينې خولې په ما غبر کاوه، چې دوکان ته لاړ شم او دوی ته خوراكي توکي راوړم. هرځل به په ما يو قيامت تېرېده.

دا چې زما په وجود به خولې را ماتې شوې او د مخ رنګ به مې بدلون وموند. ياد ته هم شکونه پيدا شوي وو.

يوه ورځ ياد د پوهنتون له انگړه تر كوره يو ځای راسره راغی. په خبرو كې يې راټينگ كړم، چې واكه!

دروغ به راته نه وايي، ځكه چې زما او ستا ملگرتيا يو له بله نه بېلېدونكې ده. دا شينكۍ ولې هر وخت په تا غږ كوي؟ او ته په دې ورځو كې بل ډول شوی يې.

هو ريښتيا! كله چې له شينكۍ سره خبرې كوي او پيسې ترې اخلي، دا خولې ولې درباندي رامتې شي ها؟
گوره واكه! په تا كې كار شته بنا!

پريردم دې نه! خبره راته پاكه - پاكه كوه!!!

ورته په خندا شوم. نا- نا داسې څه نشته، بس هسې كله-كله مې گرمي وشي او خولې شم.

خو ياد زما په خبرو باور و نه كړ. فكر مې وكړ، كه يو وخت ياد خبر شي او ما ورته ويلي نه وي، چې شينكۍ مې زړه د سينې له كټارو په خپل پلو كې غلا كړی دی، نو بيا به ياد سخت خپه شي.

زما لپاره همدا يو ښه مهال په لاس راغلی چې ياد ته خپل ډك زړه تش كړم. ياده! خبره درته كوم خو چاته به يې نه وايي.

ياد هم د ښي لاس په راكولو سره ژمنه وكړه چې څوك به نه خبروي.
زما ياده ياره! له هغې ورځې چې د شينكۍ په شنو سترگو او گلابي څپرې مې سترگې لگېدلي. زړه مې د ارامتيا احساس ندی موندلي. نړۍ راته يوازې د شينكۍ په سترگو ښكلې ښكاري او د شينكۍ ښايست له پنځلسمې سپوږمۍ سره نشم پرتله كولی. شينكۍ مې دومره ښكلې ده، چې د سپوږمۍ مشره خور راته ښكاري.

هو! دا د سپوږمۍ خور ده، د سپوږمۍ خور.

ياد راته په مسكې شونډو و خندل او ويل يې: واكه! دا ستا د مينتوب وخت

نه دی، ځان دې په خپل واک کې کړه. دا خبرې دې پرېږده. خپلو درسونو ته دې پام کوه.

له خبرو مالومېږي، چې ځان دې له ځانه ورک ده. پام کوه چې کومه ورځ دې په ټولگي کې گربوان ونه شکوي. او د شینکۍ د پښو خاوره ښکل نه کړي. تاخو له ځانه سم د تېرې نام عاشق جوړ کړی.

خو د یاد خبرو په ما ذره هومره تاثیر ونه کړ. د زړه وچه دښته به مې د شینکۍ په هر ځل لیدو باراني- باراني شوه. شینکۍ راته له هرڅه اړینه وه. شل سلنه ازموینې هم رانږدې شوې وې. هر یوه ښوونکي مو د ازموینې خبرې کولې. دا ازموینه زموږ لپاره د پوهنتون لومړنۍ ازموینه وه. فکر مو کاوه چې د پوهنتون ازموینه به د ښوونځي له ازموینو سره توپیر ولري او د پوهنتون ازموینې به سختې وي.

ازموینې ښې په خوښۍ سره تېرېدلې، خو شینکۍ د بادامي شنو سترگو پوښتنې به زما د زړه په پانه بې ځوابه پاتې وې. هرڅومره چې به مې زړه وغوښتل شینکۍ ته ورنږدې شي، خو د وجود رېږدېدلو غږو به مې له هغې څخه یو څو قدمه لرې واخېستل.

شینکۍ به چې خپل نازک پلونه د ټولگي په مرمړینې سینې کېښودل. یاد به په سترگو کې خبرې راسره پیل کړې، چې گواکې د سپوږمۍ خور راغله. د یاد خبره، د سپوږمۍ خور به هم په داسې حیا کې خپله خبره ښکاره کړه، چې یوازې د مخ کاسې او د لاسونو منگولې به یې سپرغۍ شیندلې. د لوست کتابونه مو پای ته ورسېدل. د ټولگي نماینده مو په ټولگیوالو غږ وکړ، چې را روانه اونی. مو د دې سمستر وروستۍ ازموینې پیل کېږي. د ازموینې مهالوېش به زموږ په خوښه چوپړي.

هر یوه ټولگیوال مو خپل نظر وړاندې کاوه. وروسته مو په دې خوښه راغله، چې د راډیو تخنیک ازموینه به په لومړي سر کې ولیکو او همداسې په

ترتیب مو مهالوېش جوړ کړ.

د ازموينې راتلل زما لپاره د اوږو بار نه وو، خو له شينکۍ څخه د يو څو اونيو لپاره لرې کېدل مې هېڅ زړه نه منل.

شينکۍ او پاتو به له ازموينې مخکې د زانو له قطاره ووتلې او خپل کتاب سره به يې د سترگو له نقابه خبرې کولې.

زما بايللي زړه به شينکۍ د مخ هغه کتاب مخ ته ايښی و، چې په شنو تورو ليکل شوی وو.

ازموينې ښې تېرېدلې. خو زما لپاره ځکه دومره ښې نه وې، چې فکر مې کاوه دا اته سمستره به دلته د شينکۍ په شتون کې څنگه تېروم؟

د پسرلني سمستر ازموينې مو پای ته رسيدونکې وې.

سبا مو د ازموينې وروستۍ ورځ وه. کورکې مې زړه تنگېده.

مازيگر له ملگرو سره د سيند غاړې ته لاړم. د بغلان او کندز سيند، چې د سالنگ له واورينو لمنو يې ځان راجلا کړی.

ياد سره مې د موبایل له لارې خبرې وکړې، چې د سيند غاړې ته راشه، ملگري هم راغونډ شوي دي.

ياد راته وويل: اشنا! ما پرېږده، چې کتاب لولم! سبا ته وروستۍ ازموينه ده. ورته مې وويل: سمه ده، ورک شه مه راځه!

ياد زما د خبرو له اندازه وپوهېږه، چې واک خپه شو. موبایل مې پرته له مخه ښه پرې بند کړ.

نورو هلکانو په خپل منځ کې خوسۍ چې يوه سيميزه لوبه ده پيل کړه. زه ورته د سيند په خواکې له خپل کتاب سره ناست وم.

د سيند څپو هم له رنگين طبيعت سره سندرې زمزمه کولې. په هوا کې د توتکيو سېل هم د اوبو له څپو څخه څاڅکي غلا کول. د سيند له وجود څخه مې په يوې جلا شوې برخې سترگې ولگېدلې. شينکۍ مې سترگو ته

ودرېدله. په زړه مې د تورې تيارې خادر وغوړېده.

له سيند څخه جلا شوې برخه مې له شينکۍ سره تشبېه کړه، چې شينکۍ به هم سبا زما له وجوده داسې بېله شي. د سيند جلا شوې برخه مې په نظر وڅارله. نظر مې د سيند په داسې ځای ولگېده چې د سيند جلا شوې برخه بېرته له سيند سره ورغاړې شوې وه.

ستنې مې زړه ته تکیه شوې او ډاډه شوم، چې شينکۍ به بيا يوه ورځ زما د وجود برخه شي.

ياد د موټرسايکل هارنډ له خيالي نړۍ راوينس کړم. د ياد اوږده وينستان باد په منځ دوه ځايه بېل کړي وو.

د سلام سپېڅلې کلیمه يې پرما ولوروله. په خواکې مې کېناست.

ياد راته کړه: کتاب لولې، که هسې ځان تېر باسې؟

ياد ته مې وويل: دا بې ځايه خبرې دې پرېږده. کتاب مې يوار لوستی. د سيند له گونگو سندرو خوند واخله. دا وخت بيا نه راگرځي. د توتکيو ذوق هم له تا بڼکلی دی. نه گورې، چې د سيند په سر خواره خادر کې ځانونه رانغاړي؟

ياد مې په خوله کې خبره بنده کړه او ويې ويل: دا فلسفه يې خبرې دې پرېږده. شينکۍ دې څنگه ده؟

د شينکۍ نوم په اورېدلو مې د زړه مراندې بيا سست شول. زړه مې د معما په کوهي کې ځوړند شو.

ياد ته مې خبره په رپېدلو وچو شونډو او په اوږنو سترگو ورغبرگه کړه. سبا هغه ورځ ده، چې زما روح زما له وجود سره مخه بڼه کوي. زما بې روحه وجود به زما په بې کسه اوږو بار وي.

ياد مې زړه ته ډاډ راکاوه. گوره واکه! ځان دې په خپل واک کې راوله. د ژوند څېره دې په هينداره کې مه گوره. چې په يوه وړوکي کاني خو ټوټې شي. په اوبو کې يې وگوره. که هرڅومره کاني ورگذار شي، بېرته ستا څېره جوړوي.

ياد به مې تل د زړه ځوړند بام ته پولادي ستنې درولې.
ماښام رانږدې شو، ملگرو مې د کلي په لور حرکت وکړ.
ياد راته په خندا کې وويل: راځه چې نن دې ترکلي په جاپاني آس ورسوم.
ورو- ورو مو د کلي پر لور حرکت وکړ، خو د شينکې څېره مې باد لکه د
پسرلي گل سترگو- سترگو ته ښوروله.

په باد مينو شنو پاڼو هم راته شينکې د سترگو الهامونه ښل.
ياد د کور دروازې ترڅنگ له موټرسايکله ښکته کړم او هغه د خپل کور
پرلور حرکت وکړ.

شپه داسې راباندې تېره شوه؛ لکه چا چې له پښو او له لاسو ځوړند کړي
وم. سهار مې د سترگو بامونه د ټوکول شويو زخمونو په څېر پرسېدلې وو.
پوهنتون ته لکه نابللی مېلمه لارم. ټولگيوال مو ډله- ډله سره ولاړ ول او
ازموينو د پايلو خبرې يې کولې، خو د شينکې کوم څرک ونه لگېده. له
ټولگي بهر راووتم.

د شينکې په دنگه چناري ونه مې سترگې ولگېدلې، چې پاتو يې ترڅنگ
روانه وه. د دواړو په لاسونو کې بسکېټ او معدني اوبه وي.
نن مې ورته ښه د زړه په سترگو وکتل او په همدې کمرو مې د زړه حافظې
د شينکې بې شمېره انځورونه واخېستل. په زړه مې د بې هوښۍ نښې
ښکارېدلې. ديوال ته مې تکیه وکړه. د شينکې سلام ته مې په سپرو چاودلو
شوندو عليک وويل.

وروستۍ ازموينه مو د دري د مضمون وه. ښوونکي راباندې غږ وکړ: واکه
ټولگيوالو ته دې ووايه چې څوکۍ بهر را وباسي. ازموينه بهر اخلم.
ټولگي ته په څښېدلو پښو لارم او په ټولگيوالو مې غږ وکړ: هرڅوک دې د
ځان لپاره يوه- يوه څوکۍ بهر را وباسي، چې ازموينه بهر اخېستل کيږي.
ياد په ټولگي کې ناست يوه څوکۍ يې راپورته کړه. اوپه موسکو شونډو

يې راته وويل: واکه! يوه څوکۍ د شينکۍ لپاره هم يوسه!
د هغه خبرو ته مې د تالو په نښتې ژبې کوم ځواب ور نه کړ. زما ټول فکر
او هوس د شينکۍ شنو سترگو ته وو او ځان مې د هغې په ښايست کې د
خمار په څېر بايللی و.

څوکۍ مې راپورته کړه، بهر ته مې د تلو هوډ وکړ.
ازموینه پيل شوه، شينکۍ مې يوه شېبه هم له ذهنه نه وتله. د ازموينې پاڼه نه
وه، سمه هينداره وه، د شينکۍ مخ مې له ورايه په کې لیده، شنې غټې
سترگې، سپين جبين او سرې شونډې راته مخې-مخې ته کېدې، د دې ټولو
په لېدو زه بلې نړۍ ته تللی وم.

ښوونکي د ازموينې پاڼې ټولې کړې.
زړه مې هم لکه په دام کې نيولې مرغۍ ډوبکې کولې.
ياد چې زما په تنبېدلي رنگ سترگې ولگېدې راغی، په خوا کې مې ودرېده
او يو څو د ډاډ خبرې يې راته وکړې.

شينکۍ زياته خوښه ښکارېدله. په نړيو شونډو يې وېر مينه مسکا خوره وه.
د ارمان څلي يې خدا گانې شيندلې او د طبيعت حورو د هغې ښايست ته
نڅاوې کولې.

زما زړه به هره دقيقه د پامير ډنډ په څېر را ډک شو او سترگو به مې له هغه
ډنډه لپه راډکه کړه.

شينکۍ او پاتو له خپلو خورلنو سره مخه ښه کوله.
د طبيعت بوټو زما له زړه سره گونگې ژړاوې کولې، اوښکو مې له ښو ځان
رابېل کړ. د گربوان په دښته يې لامبو پيل کړه.

شينکۍ د تلو تکل وکړ. لمر مې يوه نېزه پاس په سر ودرېده. د سر په لپه کې
مې ماغزه په خوټېدا راغلل، له ځانه بېزاره شوم.

د شينکۍ قدمونه مې څارل. هغه لکه زما د وجود روح زما له وجوده پناه

شوه. د ناهیلۍ خپېړو په مخ گذارونه راکول. د پوهنتون ماحول راته په وجود خولې لگولې.

دا مې غوره وبلله چې د کور په لور حرکت وکړم. نړۍ راباندې تنگېدله. وخت سره په جنگ وم. د وخت گریوان مې شکاوه؛ ځکه چې وخت مې شینکۍ رانه بېله کړې وه. ترکوره په نمجنو سترگو راغلم. هېڅ څه مې په سترگو ښه نه برېښېدل. خپرې مې خپل اصلیت له لاسه ورکړی و. په سترغلو مې اوبنکو لارې جوړې کړې وې. په ټنکنده غرمه خوب راباندې غلبه وکړه. ځان مې د کوټې په یوه کونج کې وغورځوه. او په یوه ناپېژنده خوب مې ځان ورک کړ.

د چنچنو په ماښامي سندرو له بې وخته خوبه راوینس شوم. د درېدلو توان مې وجود بایللی وو. دردونو مې بدن کې لارې وېستلې. تر نامالومه وخته وینس پاتې شوم. بیا په ځان نه وم پوه شوی، چې سهار شوی و. د مېلمستون دروازه وټکېدله. د یاد غږ مې تر غوږ شو.

ورته مې وویل: راځه دننه یوازې یم! یاد هم راغی او د بالښت په خوا کې مې ودرېده. کمپله یې راڅخه لرې کړه او زما په ځورولو یې پیل وکړ. سم یې لکه د څاربلو غږکه سره وښورولم. وجود مې هغه پخوانی زور او شور له لاسه ورکړی وو. یاد راته وویل: واکه! نن کېله گي ته د یوه ملگري کره خټکیو خوړلو لپاره ځو. دا چې زما زړه لکه د کندهار آناړ په چاود راغلی و. غوره مې وبلله چې لږ مې زړه ته ارامتیا ور وېښم.

زه، یاد او نجیب چې ټولگیوال وو، د نجیب په فولډر موټر کې مو د کېله گي پرلور حرکت وکړ. په ټوله لاره نه وم پوه شوی. د شینکۍ جادوگرې سترگې مې سترگو-سترگو ته کیدلې. ساړه-ساړه اسوېلي مې له خولې وتل. د کیله گي ملگري مو هم زموږ د ښه راغلاست لپاره مخې ته په یوه موټر

کې راوتلي وو. له جوړ پخیر وروسته، هغوی د مېلمستون پر لور بوتلو. شین مغزي خټکي چې د بغلان ډېر خواږه خټکي دي، هغه یې راوړل، خو زما د خټکي یو قاش هم له ستوني نه تېرېده. وسوسو راته پېغور راکاوه، چې شینکۍ دې څه کړه؟ شینکۍ دې لکه چې هېره کړه.

شاته په بالښت مې تکیه وکړه. په مخ مې د خولو قطارونه رامات شول. یاد مې د وجود په هر درد پوهېده.

د ډوډۍ له خوړلو وروسته مو سیند غاړې ته د تلو تکل وکړ. کوم ځای کې چې د خټکیو بوټي و.

موسم ډېر ښکلی و. کلیوالو ماشومانو د شولو له وړو مرغۍ شپږې او ځای-ځای یې ځانونو لپاره د څانگو جونگرې جوړې کړې وې. له سینده دېخوا او هغې خوا ځمکو له ځانه د شولو د وړو ژېړ خادر تاو کړی و.

یو څه مزل وروسته د خټکیو پټیو ته ورسېدلو. په بوټو کې له لوټو خټکي زیات وو. هر یوه، یو-یو خټکۍ له بوټو رابېل کړ او د سیند غاړې اوبو کې یې غوټه کاوه.

یاد چې خپل خټکۍ خوړ، په پوټکي به یې زه ویشتم. یاد ته مې مخکې له مخکې ویلي و، چې ملگرو ته به زما په اړه څه نه وایي. که چېرته هغوی زما په خپګان پوه شول، نو بیا ښه خبره نه ده. خو یاد همداسې په ارامه نه پرېښودم. کله-کله به یې یوه گونګوسه زما تر غوږو را ورسوله.

لمر هم د غره په اوږو ځان باراوو. د اوبو په څپو یې رنگینه منظره جوړه کړې وه. د سیند په نرۍ لاکتي غاړه، طبیعي شنو مونجانو او لوڅو له خپله سره بېګال هوا ته ډالۍ کول.

یاد ته مې وویل: یارو!

نور به څو لږه، چې ايله تر ماښامه کور ته ورسېږو. لاره هم لږه نه ده.

ورو-ورو مو د کمره سر ته ځان ورساوه. کلي ته ورسېدو. کېله گي ملگرو نن شپه زموږ د ايسارېدلو زياته هڅه وکړه. دا چې وخت لږ او منزل ډېر و، هغوی سره مو مخه ښه وکړه.

ماښام تېر کورته ورسېدو. ياد او نورو ملگرو ته مې وويل: راځئ نن شپه له ماسره ايسار شئ! زما په خبرو يې غوږ ونه گراوه. او يوازې يې د خپل مېلمستون مخې ته ښکته کړم او هغوی په خپله مخه لاړل. تېاره هم ورو-ورو د ستورو له رڼا سره همغاړې کېدله.

د شينکۍ تېرو خبرو خوب ته نه پرېښودلم. د خوب کوترې مې له سره په الوتو وې. بهر را ووتلم. سپوږمۍ هم په څوارلسمه شپه، د آسمان په منارو کې مېلمه وه. کاینات غلي و. چوپه-چوپتيا خوره وه. يوازې د دېوالو په درزونو کې کرږيو زمزلې کولې.

سپوږمۍ سره په خبرو لگيا وم. د سپوږمۍ په گونگو خبرو ښه پوهېدم. سپوږمۍ شينکۍ راته په خپل پلو کې ښودله. دواړه لاسونه مې له زڼې لاندې ايښي وو. نن شپه يوازې سپوږمۍ راسره پاتې وه. او زما درد يې له ما سره نېم کړی و.

سبا د ياد خواته ورغلم، ياد هم د ذردالو په باغ کې ځای خور کړی و. د کمپيوټر په کول اېډېټ پروگرام کې وخت تېراوه. دا پروگرام مې پرې بند کړ. ورته مې وويل: داکار پرېږده، مرکه وکړه، چې زړه مې وچاودېده. ياد چې زما په ناهيلې خبرې سترگې ولگېدلې. سخت راته په غوسه شو. ويې رتلم.

راته يې وويل: دا په تا څه شوي؟ دا له ځانه دې څه مجنون جوړ کړی دی. هر سړی زړه بايلي، خو ستا پشان لېونی ما نه دی لېدلی!

ياد ته مې هېڅ ځواب نه درلوده. د شهادت گوتې په نوک مې ځمکه گروله. ياد ښه رانږدې شو، يو لاس يې زما له غاړې راتاو کړ او بل يې راته په ورانه

کېښود. راته یې وویل: گوره واکه! دومره ځان مه ناهیلی کوه، خدای مهربانه دی. لا خو وخت ډېر دی. لا خو ستا د میتابه لومړۍ ورځې دي، هرڅه به سم شي، زړه مه خوره. پوهیږم چې شینکۍ دې له زړه نه وځي، خو زړه دې لږ ډاډه کړه.

پوهنتون به پیل شي او شینکۍ به دې هم ووينې. راته یې په نیولي ستوني وویل: واکه! که په تا څه وشو، هېڅ کله به دې ونه ښم!!!

څه موده غلي لکه مرور ماشومان سره ناست وو. یاد کمپیوټر ته لاس ور اوږد کړ. د سمیرهمراز هغه سندره یې خپره کړه چې وایي:

اوبنکې مې تاپسې بهیږي، ته به کله راځې؟

ستا ښکلې سترگې مې یادیري، ته به کله راځې؟

له سترگو مې سپینې ملغلرې د کمیس لمنې ته وبهډلې. د تینګې نه وم. ځان سره مې وویل. دا یاد مې دلته هسې په زخمونو مالګې دوږوي. همداسې پرته له خبرو. د یاد له خوا پورته شوم.

یاد کلک ونيولم. او بېرته یې په بخملي توشکه کېنولم. کمپیوټر یې بند کړ. دلته مې په یاد خوله راپرېښوده. پرېمېره چې لاړ شم. دا ستا هر څه ما سره تمایل دی. هم راته وایې چې زړه دې ډاډه کړه او له بل لورې دا سندري راباندې اوروې. دادې څه پیل کړي ایا په ما ملنډې وهې؟

یاد له لاسه ونيولم. له خپل ځایه یې پورته کړم. غېږه یې رانه تاوه کړه. سخت یې تینگ ونيولم. راته یې وویل: له ما غوسه یې؟ لږ صبر چې پخلا دې کړم. تردې اندازې یې تینگ کړم چې پوښتی مې نږدې یوه له بله تېره شي.

آخر ورته قانع شوم، چې نه یم خپه پرېمېرده. درېیم شرط یې هم راباندې پوره کړ. بیا یې توشکې ته پرېښودم چې کېنم.

وروسته مې موبایل له جېبه راووېست. خپلې فېسبوک پاڼې ته مې سر ور دننه کړ. فېسبوک زما لپاره د ساعت تېرولو یوه ښه وسیله وه. ماسپینین هم

رالنډ و. په يوه بهانه مې له ياده ځان خلاص او د کور په لور لاړم. د مېلمستون شمال خوا کړکۍ ته مخامخ کېناستلم. له مېلمستون شا او خوا ونو کې مرغیو اتڼونه اچولي وو او سندرې يې سره ويلې. د گرمۍ هم پوره جم او جوش و.

د شينکۍ ياد مې بيا لکه د درد څړيکه په وجود کې تېره شوه. فکر مې کاوه چې شينکۍ به په کوم خيال کې وي؟ څه به کوي؟

شينکۍ راته يوازې دردونه پرېښي و. نور يې داسې څه نه و پرېښي، چې زما زړه به پرې سکون موندلی وي.

مازيگري به کله نا کله د پټيو خواته لاړم. د پټيو په پولو شنو طبيعي بوټو او گلانو به يو عاشقانه ماحول جوړ کړی و. نري باد به ورته د ناز په شپېلۍ کوتې ايښې وې. طبيعت زما د زړه له رازې خبر وو.

هر څه يې زما په خوښه برابرول. بياهم داسې څه مې په لاس کې نه وو، چې زما دې وخت ورسره ښه تېر شوی وي.

د گوگل له نړۍ مې يو څو د شنو سترگو انځورونه راښکته کړل. خو شينکۍ د سترگو ښايست. مينه او دېدبه مې په کې نشوه موندلې.

ځان به مې هسې د ماشوم په څېر ځوراوه.

د رخصتي هم نږدې وخت پوره و.

فېسبوک پاڼه کې لگيا وم. پوهنځي د رييس په يوې خپره کړې خبر پاڼې مې سترگې ولگېدلې. چې ليکلي يې وو. ژورنالېزم پوهنځي ټولو زدکړيالانو ته خبر ورکول کيږي چې:

راروانه اونۍ د مني سمستر درسونه پيلېدونکي دي....

....

په شونډو مې پسرلنۍ موسکا وغوړېده. د خوښۍ غوټۍ مې په سپرېدا راغلې. دهوس نظام مې د شينکۍ غوښتنه کوله. دوه ورځې مې د انتظار په

پله تگ- راتگ وکړ. ترېدلی خوب مې شپني قانون سره نه همغاړی کېده. شپې خوب مې د خوښۍ له کوره ورځار کړ. شينکۍ د ښايست سپاره مې مخ ته ايښې وه او قصيدې مې پرې پخولې. د سهار رڼا را څخه د ترورۍ په شپه کې ورکه وه.

شپه ډېره اوږده شوه. زما د ارمانونو حوصلو هم خپل مزي رالښول. سبا شو. سهار له کوره ووتلم. ياد هم زما خواته را روان وو. چې سترگې يې راباندې ولگيدلې. راته يې وويل: نن څنگه خوښ ښکاري د غم گوډيه؟ دومره وخت خو به دې سم مرچ بار کړي وو. ياد ته مې خبره په لنډو کې ورماته کړه. خبره يې که هسې دې ځان په تگۍ او برگۍ وهلي.

له خبرو ښکارېده چې ياد د پوهنتون له پيلېدو نه و خبر. پوهنتون د پيلېدو زېري هم ما پرې وکړ. له لاسه مې ونيو. او مېلمستون ته مې راوسته. سهارنۍ کې مې د شيدو چای او غوړې ډوډۍ پرې وخوړې. ياد راته په کړس خدا کې وويل: نن به دې زه هم په دې خوښۍ کې په شنه جاپاني آس تر پوهنتونه ورسوم. د دواړو خداوو زور واخېست.

ياد مې رخصت کړ، چې د پوهنتون جامې واچوي او شين موټرسايکل راولي او ما هم د کور په وره قدم وواهه. ياد موټرسايکل راوست. خپل د کتابونو بيک يې راته وسپاره. بې صبرو هيلو مې له ما د مخه د شينکې قدمونو ته په سپين سهار رنگين دسمال خور کړی و. دواړه د پوهنتون دروازې مخې ته ترې ښکته شو.

د پوهنتون قدر زما لپاره دومره ډېر شوی وو؛ لکه د کلونو مسافر چې خپل هېواد ته راستون شي او د خپل هېواد خاورې ښکل کړي. د زړه بندو پنجره مې د خوښۍ بندې کوترې الوزولې.

له هرڅه مخکې خپل ټولگي ته لارم. ټولگي هم د ټاکل شوو کسانو لخوا پاک جaro شوی وو. ټولگي تش وو. د شینکۍ څوکۍ ته مې ځان ورورساوه. په گردونو پوښول شوې وه. له جیبه مې دسمال راووېست او څوکۍ مې پرې پاکه کړه.

زړه مې بې واکه ټوپونه وهل. فکر مې کاوه چې په سینه کې مې دوه زړونه د جنگ ډگر ته دانگلي. د امید ښاپېرۍ مې په اوږو سپرې وې. او هر لوري ته یې الوزولم. قدمونه مې په ځمکه نه لگېدل. الوت زړه مې په پورې دنگ، چونغر غره کې ملاقونه وهل.

یاد مې د سر له سترگو پنا شوی و. د پوهنځي په دهلیز کې مې وموند. له لاسه مې کش کړ او د بلاک درېیم پور ته مې پورته کړ. لاندې ډنډ شهاب الدین، ډنډغوري او سرخ کوتل سیمو خوندور مناظر جوړ کړي وو. په منځ کې بهېدونکي سیند داسې الهامونه ښل؛ لکه چا چې په لپه لاسونو کې د خیر اوبه نیولې وي.

کرکر او چونغر غرونو هم د لمر شغله ایز امېل خپلو غاړو ته اچولی و. د ژمي پاتې واورې لا هم د چونغر په اوربل نري باد نڅولې. هو! پېستې ونو د چونغر مخ ته بلا ښکلا وربښلې وه؛ لکه د ناوې په مخ کې چې د رانجو خالونه کېږدې.

دا هرڅه راته ښکلي ښکاره کېدل. او زه هم په طبیعت کې هغه څه پسې گرځېدل، کوم څه چې ماته په زړه پورې و.

د هرڅه په ښکلا کې مې د شینکۍ ښکلا لټوله. نړۍ د ښایست بازار گرم وو. د زړه هواسو مې بې پوښتنو پکې سودا کوله.

یاد راته وویل: واکه! نور به ښکته شو. تر ټولگي به لاړشو، وبه گورو، چې ټولگیوال مو راغلي او که نا؟

له درېیم پور څخه یو په بل پسې رښکته شو. په ټولگي کې یوازې د گوتو په

شمېر ټولگيوال ليدل کېدل. د شينکۍ څوکۍ شهزادگۍ د څوکۍ په څېر لا تشه وه. په ټولگي کې مې سترگې واچولې، نه د شينکۍ درک و او نه د پاتو. ياد ته مې وويل: ياره! د شينکۍ خو تر اوسه کوم څرک ندی لږېدلې. چې دا ولې؟ نن خو زما د انتظار له امله زما د سترگو گاتې ورپسې ولوېدل. ياد راته د خبرو په ځواب کې وويل: وخت هم ډېر تېر شو. فکر نه کوم، چې وروسته له دې دې راشي. د ياد خبرې مې زړه ته نه لوېدلې. د زړه ماشومو هواسو مې د شينکۍ غوښتنه کوله.

شينکۍ رانغله، نن مې د شينکۍ په زړو رانجو سترگې تورې کړې. پوهنتون په انگرې کې خلاص دوکان خوا راغلو، معدني اوبه مو واخېستې. لږ مو خپل وچ ستوني پرې خړوب کړل. د کلي پر لور راغلو. نن مې د مجاز په کټو کې مستې او شيدې گډې-وډې شوې وې. زياتې خبرې مې نه کولې. سندربول توتي مې د مستۍ ژبه نه بنوروله.

ياد ته مې وويل: نن مازيگر سيند غاړې ته ځو. بيا وروسته بهانې-مهانې ونه کړې.

هغه راسره ومنله. له کوره مې شپېلۍ راواخېسته او لوړ مازيگر د سيند غاړې پرلور لاړو. سيند په غاړه شنه چمن کې مې د غاړې لوی دسمال خور کړ. دواړه همدلته کېناستلو.

زما له ډېره وخته شپېلۍ ياده وه. دا موسم، دا ماحول او دا شپېلۍ، هرڅه جانانه ښکاره کېدل.

شپږ کوتي مې د شپېلې پر ملا ورماتې کړې. او د گونگ زړه آهونه مې د شپېلۍ له مشقي ژبې وېستل. د سرور په سکروټو مې د شپېلۍ سازونه گرمول. د سيند مستو څپو، د شپېلۍ دا زمزمې، د آمو تر پېڅکو رسولې.

پاس د هوا په لمنه کې هم بښو د اتن امېل جوړ کړی و. نري باد، د چمن شنبلي هم په نخاو راوستي و. د ذوق زرکانو مې بې درېغه نارې وهلې. د شپېلۍ ژبه په گونگیدو شوه. خو زما گونگ زړه لا تش شوی نه وو. شپېلۍ د راگونو مزي مې راخپل کړل. سا مې هم سوزېدونکي غوندې ښکارېدله. شپېلۍ مې له شونډو لرې کړه. او د یاد غېږ ته مې ورگذاړه کړه. په غوږو کې مې لا هماغسې د شپېلۍ سندرې غږېدلې.

یاد دواړه لاسونه شاته لږولي او پښې غزولې ناست و. د کب نیونکو یوه ډله مو تر څنگ تېرېدونکي وه. کبان یې په لښتو کې لکه د امېل پشان پېلې و.

یاد ورته وویل: دا کبان خرڅوئ؟

یوه کب نیونکي ورته ځواب ورکړ.

هو! څومره مو پکار دي.

یاد یوه کیلو کبان ترې واخېستل. همدلته مو د اوبو غاړې ته پاک پرېمینځل او زموږ د مېلمستون پر لور لاړو.

دا چې زموږ د کور غږې، دخپلوانو کره په مېلمستیا تللي وو.

د گازو ډبه او نور د پخلنځي توکي مې راوړل او کبان مو پاڅه کړل.

یاد نن شپه همدلته را سره پاتې شو. دوه په دوه مو مېله گرمه کړه.

سهار شو، یاد ته مې وویل:

نور څو، نن چې د شینکۍ ملالې سترگې ونه وینم، ترک به بېل شم.

د پوهنتون پر لور لاړو.

ټولگي ته پدې تمه لارم چې شینکۍ به راغلي وي. لا د شینکۍ ښه نه وه.

څوکۍ کې کېناستلم. زیاته ستړیا مې احساس کوله.

یاد د ټولگي په تخته د شهنواز باقر د غزل کوم بیت لیکه.

زما د زړه سترگې د ټولگي دروازې ته پاتې وې، چې کله به شینکۍ په کې

رانبکاره شي.
د انتظار خيالونو مې دېر لرې بېولي وم. د شينکۍ راتگ ته مې لارې په
گلانو پوښلې وې.
شينکۍ د ورينمينو شونډو سلام مې ترغورو راغی. د سر ويښتان مې بې
واکه ښخ ودریدل. شينکۍ راغله په پخوانۍ څوکۍ کې کښاستله.
شينکۍ تورې جامې اچولې وې.
زما لپاره ښه موقع وه، چې د شينکۍ په شنو-شنو سترگو کې ځان ورک کړم.
د شينکۍ نفس عطرونه شيندل. گلابي شونډو يې په ټټر پسرلنۍ ذرغونه
جوړه کړې وه.
شينکۍ لکه د سيوري گلاب داسې تنکۍ ښکارېدله.
سپين لاسونه يې د څوکۍ په تخته ايښي وو.
ورې سترگې مې د شينکۍ په ليدو نه مړېدلې. سپينو مرمرې لاسونو کې يې
سرو وينو آسونه ځغلول.
شينکۍ له پخوا ډېره ښکلې شوې وه. په زړه مې د بې صبرۍ پېريان ناست
و. په دې فکر کې وم، چې په کومه بهانه له شينکۍ سره خبرې پيل کړم؟
سم له واره شينکۍ خبرې راسره پيل کړې.
پوښتنه يې وکړه: چې واکه! رختصي دې پخیر تېره کړه؟
وجود مې مېرۍ-مېرۍ شو.
هو پخیر تېره شوه.
له ځان سره مې وويل: چېرته پخیر تېره شوه. شپې مې ستوري او ورځې مې
خپلې گوتې شمېرلې. د ظالم لورې په ما خو دې لويه نړۍ دوه قدمه کړې.
د پاتو مې ترې وپوښتل چې هغه چېرته ده؟ ولې پوهنتون ته نه راځي؟
شينکۍ راته وويل: پاتو به لا خبره نه وي، چې د پوهنتون درسونه پيل
شوي. کنه هغه خو له ما او تا زياته لېواله ده. بل دا چې مور او پلار يې هم

درسونه ته زیات هڅوي؛ ځکه د مور او پلار یوه لور ده. د شینکۍ ننۍ خبرې مې زیاتې په زړه خوږې لږېدلې. زړه مې غوښتل، چې تل مې د شینکۍ وزمینې خبرې اورېدلی. یاد هم د تختې پر سر ځان تېر باسه، خو زموږ هره خبره یې څارله. شینکۍ ښکلې څېرې درلودلو تر څنګ زیاته هوښیاره هم وه. زیاتې خبرې یې له چاسره نه کولې. او خپل پښتون غرور به یې تل په خپل پلو کې نیولی وو. د پښتو مضمون ښوونکي مو ټولګي ته راغی او درس یې پیل کړ. د درس په منځ کې یې له ما پوښتنه وکړه، چې هغه شاعر واک ته یې؟ د پوښتنې په ځواب کې مې ورته وویل: هو! هغه زه یم. شینکۍ له شنو سترګو په دوه ښکالي توتیانو وویشتل او د شنو سترګو سیوری یې زما په خاورینه څېره وغوړاوه. له درس وروسته شینکۍ لېندۍ سترګي زما په لور کړې کړې. واکه! رینتیا؟ شاعري هم کوي؟ شینکۍ ته مې کړه: هو لږ-لږ، خو ځان ته شاعر نه وایم. بس کله-کله د زړه پټې خبرې د قلم په ژبه بیانوم. شینکۍ داسې پرې ښودم. راته یې وویل: د زړه پټې خبرې دې څنګه د قلم په ژبه بیان کړي؟ کولی شې ماته یې لږ ووايي! د شینکۍ دې غوښتنې ته ګونګ پاتې شوم. په خوله کې مې ژبه وچه شوه. ځان سره مې وویل: واکه په گلونو ګډ شوې، خو ځان مې ډاډه کړ. شینکۍ ته مې وویل: ته صبر چې په بکس کې مې یوه کتابچه ده، هلته مې لیکلي. کتابچه مې راواخیسته او هغه ګوډې-ماتې کړنې مې د شینکۍ مخ ته کېښودې.

شینکۍ د خپلو شنو سترگو باران د کتابچې په سپرې دښتې وورو.

زه داسې یو انسان یم
چې زړه مې ژر وبایلود
په هر چانه
خو ستا په یو وار لیدو
ذرې ذرې شومه
او مړ شومه
ای!

ستا یوه مسکا مې ژوند بدلوي

بنگ راکوي

نور هېڅ نه وینمه

تا وینمه

له رڼا گانو رڼه

قد او قامت دې ښکلی

زړه مې په لاس کې مه وړه

گوره بې زړه به شمه

سکون د ژوند مې ته یې

ارام د زړه مې ته یې

ته یې بس ته یې

ته یې

ته یې

ته یې

.....

ځان مې له ځانه پردی و. فکر مې کاوه چې شینکۍ به د دې کړښو له لوستلو

وروسته څه فکر کوي؟

ابلیس سل فکرونه مخ ته راته کېښودل.

شینکۍ دوه بادامي سترگې د کتابچې په لیکلې کرښو کې خښې کړې وې. زیات وخت یې پرې تېر کړ. کتابچه یې بېرته راته وسپارله.

شینکۍ راته وویل: شعرونه دې ډېر ښکلي دي. زما شعرونه خوښیږي، خو لیکلې یې نشم. شینکۍ سره په خبرو کې زړه من - من غوښې اخېستلې.

هر یوه ښوونکي چې به درس راکاوه شینکۍ به د چپتر درلودلو ترڅنگ د خولې لکچر هم لیکه. خط یې د دې د سترگو په څېر ښکلی و.

خو زما خط هم د شینکۍ له خطه کم نه و. د خط لیکلو سبک مویو و. زما او د شینکۍ خط کټمټ یوشان و، په آسانی سره یې توپیر نشو کېدلی.

یوه ورځ ارتباطاتو د مضمون ښوونکي راغی او غږ یې وکړ: زما له درس څخه راضي یاست او که نه؟ په لیکلې بڼه یې راته ولیکئ!

هر یو ټولگیوال مو ورته د زړه خبرې ولیکلې.

سبا بیا ښوونکي ټولگي ته راغی او ویې ویل: یو ډول خط و، چې له ما ډېر په کې سرتکول شوی و. خط ښکلی وو. په تخته یې زموږ د سبک په ډول څو کلیمې ولیکلې.

شینکۍ ماته او ما شینکۍ ته وکتل: پوه شو، چې زموږ دواړو له منځه د یوه کس خط ده.

اوس شینکۍ سره په خبرو کې بلد شوی وم. یاد به راته هر وخت تېرې خبرې یادولې، چې شینکۍ سره به مې کولې او رنگ به مې پیکه شو. خو اوس د شینکۍ پر وړاندې مې جرئت زیات شوی و. زموږ ترمنځ به هره ورځ خبرې له خنداوو سره وې. د صمیمیت یوه حد ته رسېدلي وو.

د مني موسم په پیلېدو وو. په ونو کې ځای - ځای پانې ژېړې شوې وې. په نري باد به نارنجي پانې له ونو سره مخه ښه کوله. هغه څانگې چې له غروړه

به يې سيوری په يوه ځای نه درېده. اوس لغړې شوې. د خزان سپېره بادونه پرې راغلل. موسم به ورځ تربلې خرابېده. هغه هوا چې له ځان سره به يې د لونگو بوی راوړ، پاتې نشوه. شنه چمنونه بې رنگه شول.

د شل سلنې ازموينې وخت هم ډېر تېر شوی و. زړه مې زيات وېرېده او کله کله خو به يې درزا ورکه شوه چې را روانه رخصتي به را په ياد شوه.

دانو نه زما د زړه خبره وه او نه د بل چا. لدې ترخې پېښې سره مې مخ کېدل لازمي وو. له هروخته اوس له شينکۍ لرې کېدل راته گران وو ځکه له پخوانه اوس راته هغه زيات نږدې شوې وه.

ياد ته مې وويل: داخل شينکۍ پسې مرم. په وروستۍ ورځ تابوت درسره راوړه. ياد راته په ټوکو کې وويل. تابوت به درته په جاپاني آس راوړم، غم به نه کوې. هوا سره شوه. پرته له خادر او کرتۍ پوهنتون ته راتلل ستونزمن شو.

نري باد له لگېدو سره به هم د هرچا ساړه کېدل.

شينکۍ او پاتو به چې سره يو ځای شوې. زياته شوخي به يې کوله. شينکۍ چيناري ونه او گل ځواني. ټولگي کې چې به ښوونکي نه وو. په سره هوا کې به يې د ټولگي پکي چلان کړل. او بهر به ووتلې. په دې ورځو کې مې شينکۍ زياته زړه ته ننوتې وه.

مسافر ټولگيوالو مو هر وخت د ازمويني خبرې کولې. چې کله به ازموينې پيل شي. ويل به يې هسې نه چې واوره وورېږي.

سبا مو د ازموينې لومړۍ ورځ وه. هرچا خپل چپترونه په لاسونو کې نيولي وو او درسونه يې ويل. د شينکۍ هره خبره مې په زړه داغ پاتې شوه. مينه ناکې خبرې او د هغې خوماري کتل. يوازې يوه ورځې پاتې وه، چې د شينکۍ شنو سترگو او گلرنگې خپرې ته په مړو سترگو وگورم او ښه ديدن يې وکړم.

شينکۍ د تېر سمسټر په څېر نه وه. د هغې خبرې او کړنې راسره زياتې ښې شوې وې. له هغې جدا کېدل له ستوني د زهرو غړپ تېرول و.

دا وخت له شينکۍ جدا کېدل زما لپاره ځکه گران و، چې درې مياشتې مو يو بل نه سره لېدل.

په وروستۍ ورځ چې به مې شينکۍ ته وکتل. زړه به مې له ژړا راډک شو. شينکۍ او پاتو په دې ورځ شنې لويټې په سرکړې وې او د پوهنتون په انگرې کې لکه د چونغر سحرانۍ کوترې الوتلې. خو زما په نري زړه يې د ژړاگانو باران پيل کړی و.

شينکۍ چيناري ونه درلوده او ورسره چې به يې لوړې خپلۍ په پښو کړې. دومره به راته زړه ته ننوته. چې ځان به مې په خپل ځان بخيلې کوله. د پوهنځي مخې ته مو ټول ټولگيوال راغونډ شوي و او يو له بله د مخه ښه غبرې اخېستلې، خو زما سترگې او زړه له ژړا نه تشېده.

يوه ځای ته لاړم. ټولگيوال مې له نظر لاندې و، خو هغوی زه نه لېدل. شينکۍ ژېړخاوري رنگۍ دسکول غاړې ته اچولې و او پاتو يې له دواړو لاسو نيولې وه. دواړو خبرې کولې. شينکۍ به ورته له خدا په ملا ماته شوه او په گلابي شونډو به يې لاس کېښود.

زما د زړه له رازه پرته له ياد نور هېڅوک خبر نه وو. د شينکۍ هر بېلتانه په اور داغلم. له زړه به مې لکه سوزېدونکې رېر، تورې لوخړې پورته کېدلې. موبایل مې په جيب کې وټرنگېده. ياد راسره خبرې وکړې. ويل يې چې چېرته يې؟ د پوهنځي مخې ته راشه!

دا چې زما اوبسکې پرمخ راغلې وې او سترگو مې هم رنگ اړولی وو، مخ ته مې څو لپې اوبه واچولې، چې څوک راباندې پوه نشي. د پوهنځي مخ ته راغلم.

د شينکۍ شفتلي کورته په ځان کې وه.

دا هغه وخت و. که چا په غاړه کې لاس راسره اچولی وای او راسره يې زما ډک زړه تش کړی وای، زيات ثواب به يې گټلی و.

شینکۍ د پوهنتون له طبیعت سره مخه ښه وکړه. له شا بوتو او کانیو د شینکۍ د ښکلي او زړه راښکونکي قد ننداره کوله، د شینکۍ د بېلتون چغې یې وهلې. شینکۍ د پوهنتون له انگره خپل قدمونه اخېستل.

د پل نښې یې زما سترگو ته اغزي جوړ شول، شینکۍ د پوهنتون له دروازي ووتله. د سترگو نظر مې د شینکۍ له قدمونو سره لوبېده. ماشوم احساس مې شینکۍ له لمنې رانیوله او هغه یې نه پرېښودله چې لاړه شي. شینکۍ له یو څو انجونو سره په موټر کې سپره شوه او زما هیلې زما له روح سره مخه ښه وکړه.

د اووم آسمان له منارو راولوبدل. د بېلتانه په پخه چاره حلال شوم. د وجود هډونه مې بې بنده مات شول، د الوتو په وزرو مې د سرینو باران راغی، په رنگین بازار مې لمر، په لمر پرېوته راوخوت، د ټولگي خواته مې منډه کړه، د شینکي د څوکۍ په خوا کې کېناستلم. له تشې څوکۍ سره مې خبرې پیل کړې، تشه څوکۍ مې له گربوانه راوښوله او په چغو- چغو مې د شینکۍ غوښتنه ترې کوله، خو تشې څوکۍ هېڅ ځواب نه راکاوه، د ژړا په ځلي مې د بېلتون بېرغ رپاند و. ناهیلۍ له ټولگي ووتلم او د کلي پر لور راغلم.

ځمکې ځای نه کاوه. ازلي فطرت مې سر په زنگون و. د زړه مجاز مې په شینکۍ پسې بایللې و. داسې به وم؛ لکه کوم څه چې مې ورک کړي وي. او د هغه په لټه کې به وم. کله- کله به مې د سمیر هجران Yesterday سندرې اورېدله. د زړه شنبلی به مې لږ- لږ پرې ښېرازه شو. په شپه او ورځ نه پوهېدل. د ژمي نښې ښانې هم تر سترگو کېدلې.

یوه شپه ډېر ساړه و. سبا چې بهر ووتلم، د خدای طبیعت لکه د سولې کوټره، سپینې جامې اچولې وې.

تر ځنگنو واوره وربدلې وه. سپینو واورو سترگې پرېښولې. د ونو په ځانگو ډېری ډېری واورې زنگېدلې.

د بامونو سر ته پورته شوم. بامونه مې د واورو له شتون څخه پاک کړل. د کلي ماشومان کوڅو ته راوتلي وو. په وارو يې ویشتل کول. وروسته يې له واورې د انسان څېره جوړه کړه. خواشايي ترې اتن کاوه. ځمکې سپين خادر اغوستی و، سهار چې به لمر سترگه له غره رابنکاره شوه، د واورو په سر به سپرغیو نڅاوې کولې.

هر څه ښه نه وو، د وجود غړي مې داسې کرخته وو، لکه چا چې غوڅ کړي وي. هېڅ شي ته مې لاس نه ورتلو. د نړۍ له هیلو مې لاس وینځلی و. د شینکۍ د لاس هېڅ ښه هم نه وه راسره، چې لږ مې د زړه آرام پرې شوی وی. یوازې د هغې څېره مې د زړه په سترگو کې ساتلې وه. ژمی هم تر نیمایي رسېدلی و، د یاد دوی کور خوا ته ورغلم. یاد د خپل زردالوگانو په باغ کې لرگي ماتول. په ساړه ژمي يې په تندي خولې ورماتې وې. د لرگیو ماتول يې پرېښودل راته مخامخ کېناست، خبرې يې راسره پیل کړې. راته يې وویل:

اوس خو ښه يې، له پخوانه څه ناڅه تازه يې، شینکۍ اوس هم یادوې که نه؟ یاد ته مې وویل: دا چې درسره په سپېرو شونډو خاندم، دا هسې له نړۍ سره تمثيل کوم. په زړه مې نور څه دي، هغه څه مې په زړه دي چې پدې کمزورو تورو کې يې نشم بیانولای.

زما د زړه خبرو لپاره داسې ژبه پکار ده چې زما د زړه پوره ترجماني وکړای شي.

یاد راته مسکۍ شو او و يې ویل: ستا خبرې هم سمې لکه د غني خان گونگه شاعري، له ځانه دې سم فیلسوف جوړ کړی. داڅه کوي؟ ها!!!

رب دې درته خیر راپېښ کړي، تابه بیا په کومو زیارتونو گرځوو. یاد ته بیا په غوسه شوم، ورته مې وویل:

يو خو ستا له دا ډول خبرو خلاص نشوم. يوه ښه د ډاډ خبره خو والله كه راته وكړې. همدا زړه مې غورځوي او بس!

د ياد له خولې په كړس خدا را پورته شوه. هغه خدا چې كله به يې په ټولگي كې وكړه، نو ټولو ټولگيوالو به ده ته مخ وراړوه.

ياد وويل: د ماشومانو خويونه مه كوه، په هسې خبره ځان خپه كوي، اوس پوه شوم چې په كومو خبرو خپه كېږي، زه به هم هغه خبرې درته كوم.

د كې مياشت هم را نوې شوې وه، تېز باد به هره شېبه ونې ښورولې او څانگو به ورته د باد په نړيو تارونو سندرې ويلې. داسې ښكارېده چې ژمي په ختمېدو و. د ونو په څانگو كې هم گلان په خپرېدو وو. وړو رنگينو مچيو به د گلانو په منځ كې له شبنمه عطرونه اخيستل او ځينو څانگو كې به غوټې يو له بله سره په مسكا وې.

د پټيو په پولو هم شنېليو ځای - ځای سرونه راپورته كړي وو. هره خواته د پسرلي رنگينې خوشبويۍ حس كېدلې. نړيو وړمو به د هر چا طبيعت ته خوښۍ وربښلې، ونو شنه څادرونه اغوستي وو.

نوي كال ته يوازې درې ورځې پاتې وې، د فېسبوک په مجازي نړۍ كې لگياوم. نجيب د مسنجر له لارې راسره خبرې وكړې، نجيب خو به پېژنې!!! هماغه ټولگيوال ملگري مې، چې كېله گي ته د چكر لپاره راسره تللی وو، هغه ويل سبا ته ځان تيار كړه، چې د سمنگان ولايت تخت رستم (د رستم تخت) تاريخي سيمې ته لاړ شو او نور ښكلي ځايونه به هم وگورو، بله خبره دا چې ياد دې له ياده ونه وځي. هغه هم درسره خبر كړه، چې راسره لاړ شي، لږ به يې ساعت تېر شي.

په سبا څلور كسه چې ټول ټولگيوال وو، د پخلنځي ځيني توکي مو له خپلو كورونو له ځان سره واخېستل، اته بجې د نجيب په فيلډر موټر كې د سمنگان ولايت پرلور روان شو. پرلاره مو د بند دو په ښار گوټي كې د مېلې

لپاره هرڅه واخېستل.

پر لاره مو بندار بڼه گرم و، د نجيب ډرېوري عجيبه وه، فيلډر يې پر لاره سم
نڅاوه.

ياد غږ پرې وکړ، نجيبه! که ډرېوري دې تر سمنگانو همداسې وي فکر نه
کوم چې په روغو زړونو دې د روستم تخت وگورو. خير نېمه گړۍ دې
وروسته ورسپړو خو چې روغ لاړ شو.

ما هم له دې خوا وسکونډه، چې سړيه! په زړونو مو بلا-بلا ارمانونه پراته
دي هسې نه چې د تورو کندو خوراک مو کړې، پام کوه ورورکه!

گړندي مو تر مو د هوا عطرينه سينه د مزل لنډېدو په موخه خپوله. د رباتک
کوټل، هوارې پوښتې او جيلگې مخ ته راتللې. په شنو دښتو کې د کوچيانو
خېمې او کيردۍ وهل شوې وې. واپه له ښکلاوو ډک وري، د خپلو ميندو
په شاوخواوو کې خړېدل.

شپونکۍ ورته په يوې لوی گټ ناست و. نجيب ته مې غږ وکړ: چې مو تر
ورو کړه، چې د شپونکي خواته ورشو، مو تر يې د شپونکي تر څنگ ودراوه.
موږ ترې ښکته شو.

شپونکي درنه جلکه اغوستې وه او ملا يې په سره دسمال کلکه د مست
لېوني اتنچي په څېر تړلې وه، لوی لوی بریتونه او شمله وره لونگۍ يې په
سر کړې وه، سلام مو پرې واچوه.

شپونکۍ له خپل ځايه راپاڅېده، لاس په لاس مو سترې مشي سره وکړه.
شپونکي وويل: ځوانانو لکه چې د مزار شريف په لور د نوروزۍ لپاره ځي!
ما ورته وويل: نه اکا! د سمنگانو تر تخت رستم پورې ځو. که بخت ياري
وکړه نو تر مزار شريف پورې به هم لاړ شو.

شپونکي بله پوښتنه وکړه له کوم ځايه راغي يۍ؟

نجيب ورته په ځواب کې وويل:

د همدې بغلان يو، دومره لرې مزل مو نه دی کړی.
شپونکي اکا ته مې وويل: چې شپېلۍ لرې که نه؟!
په خندا د رمې پر لور روان شو. د آس له خورجينې يې سور رنگې شپېلۍ
راوويستله. په خپل ځای کېناسته، شپېلۍ يې په شونډو کېښوده، دا سندره
يې په گونگو لفظونو کې غږوله.

((بيا کډې باريري!))

پرې واچول اوښانو کې

څه وکړمه خدايه؟

زړه مې بند دی په کوچيانو کې

بيا کډې باريري!))

....

فضا بل ډول وه، شنو درو او جيلگو د شپونکي دا سندره بېرته راغبرگوله.
ټول ماحول رنگېن - رنگېن و.

د مېرو غږونو د شپېلۍ سندرې ته زړه رابنکونکی رنگ ورکاوه. ژېړ لمر.
پسرلنی موسم. بنګينه شپېلۍ. هرڅه ښکلي وو. زړه مې د الوتو وزرې شنې
کړې. خيال مې شينکۍ سترگو ته نېغه ودروله. د شپونکي په ترنګينه شپېلۍ
کې مې د شينکۍ کړس خندا لټوله.

شپېلۍ غلې شوه، په غوږو کې مې لا د شپېلۍ خور غږ بوگنېده.
ياد را تر څنگ شو، په غلې غږ يې راته وويل: له شپونکي شپېلۍ را واخله!
لږ يې ته هم وغږوه.

د شپونکي شپېلۍ زياته ښکلې او ډولي جوړه شوې وه، شپېلۍ سوريو ته
مې خپلې شپږ گوتې ورجوړې کړې.
او دا سندرمې په گونگو لفظونو کې وپييله.
((سپينې سپوږمۍ وايه اشنا به چېرته وينه؟))

گونگی شوې ولې؟!
گونگی شوې ولې نه وايې حالونه؟!
زما ليلاد سپوږمۍ خورده
ځکه يې هرڅوک د بڼايست صفت کوينه
گونگی شوې ولې؟!
گونگی شوې ولې نه وايې حالونه!))

....

د شپېلۍ په گرم ساز کې ډوب وم. نه پوهېدم چې د شپېلۍ راگ به په کومه
روان و، خو زه د خيالونو په نړۍ کې د شينکۍ مخ ته ناست وم. د هغې په
کافر بڼايست کې مې ځان شيندلی و.
نجيب اوبه راوشيندلې، له خواږه خياله يې راپورته کړم.
ياد هم راغبر کړ، چې عاشق صيب! پورته شه، ځو! تا ته شپېلۍ خوند درکړ،
لويه لاره مو پرمخ پرته ده.
شپونکي په يوه لرگي تکیه کړې وه، ويل يې ته خو هم سم د شپېلۍ استاد يې!
ما هم د سر په خوځولو ورته وخنډل.
له شپونکي اکا سره مو مخه ښه وکړه.
د سمنگان پرلور روان شو، لاره ډېره لوړه او ژوره وه، د سمنگان په ښار کې مو
له يوه ځوان څخه د تخت رستم پوښتنه وکړه، چې په کوم ځای کې به وي؟!
ځوان د غره پرلور گوته ونيوله، و يې ويل: د همدې لارې لمنه ونيسئ!
نېغ مو د تخت رستم ته بيايي!
همدا لاره مو خپله کړه، لاره هم سمه لکه د مار حلق لوړه او ژوره وه، ځای
- ځای مېلې گرمې وې.
زما لپاره دا ماحول عجيبه و. دا مې لومړی ځل و، چې دې سېمې ته راځم،
د تخت په خوا کې له موټره ښکته شو.

تخت حیرانونکې و، سم لکه په دېگي کې چې گرد کاني واچوې او د کاني په سر د روستم تخت و، دا نقشه په یوه غره کې پیاده شوې وه، له کوز اړخ څخه په غره کې د غار په څېر یوه لاره وه او د غار په دواړو خواو کې تاخچې جوړې شوې وې. په همدې تاخچو کې ټول ودرېدلو او د یوه نندارچي په لاس مو انځورونه واخېستل.

نور هم مخ ته لاړو، تخت ته د ختلو لاره نه وه، له گرد کاني تاو شو، یوه سخته لاره مو وموندله، هغه هم د گرد کاني مخ لږ ځای - ځای گړول شوی و او د ختلو پېچلې لار یې پرې جوړه کړې وه. خو په یوه قوی هوډ د تخت سر ته وختلو.

لاندې ټول ښار لکه د لاس ورغوی داسې روڼ ښکارېده، داسې مو و انگېرله چې لکه رښتیا هم د پاچاهۍ د تخت په سر ناست یو.

ما ته د شفیق مرید هغه سندرې چې وایي: ((د بلال خوربه آذانه)) سندرې راپه زړه شوه، چې د سندرې انځور یې همدلته ریکارډ کړی و. له تخت څخه تاو راتاو شوم، دلته نه هېرودونکې شینکۍ بیا راپاده شوه، زړه مې راته ویل، چې ای کاش!

نن خو دلته یو ځای راسره وای!!!

خو ملگرو مې نورو ډېرو مجازي خیالونو ته پرې نه ښودلم، نجیب غږ وکړ، ځی، چې څو، نورو ځایونو ته مېله گرموو. د تخت سر ته ختل څه نا څه اسانه و، خو بېرته ښکته کېدل گران و، په زیاته خواری د تخت له سره لاندې ښکته شو.

په موټر کې سپاره شو، د یوې غونډۍ سر ته وختلو، همدا ځای مو خوښ کړ. دولس بجې وې، له موټر څخه مو ټول توکي ښکته کړل.

یوه شل لېټره ډبه چې له اوبو ډکه وه، هغه مو رابښکته کړه، هر یوه، یوه - یوه دنده په غاړه واخېستله.

ما د سبزی په مېنځلو پیل وکړ.
ياد دیگی په گازی نېغري باندې کړ.
زړه ته مې ټک د شینکۍ هغه خبره ودرېدله، چې پاتو ترې پوښتلي وو.
شینکۍ! نن راته سترې او ږنگه-ښکارې، چې څه خبره ده؟
شینکۍ ورته په خواږه راگین غږ ويلي وو، هو! رښتیا هم نن زیاته سترې یم،
پرون زموږ کور ته زیات مېلماڼه راغلي وو لالا مې له بهر راغلی، د هغه
ملگري دي چې ځي او راځي، بېگاه مې ټوله شپه په پخلنځي کې چایونه
خوټولي، ځکه درته ږنگه-ښکارم، ډېره بې خوبه یم.
پاتو ورته په خندا شوه، ته پخلنځی او چای خوټول لرې خبره ده.
زړه ته مې نه لوېږي، چې ته دې په دغو سپینو لاسونو او ځلېدونکو نوکانو
چای وخوټوې.
شینکۍ به چې هرڅومره خپله خبره کلکه کړه نو پاتو به نه ورسره منله.
شینکۍ ورته وویل ای لېونی!
زه آن په تناره کې ډوډۍ پخوم، د چای خوټول خو اسانه ده، هغې ورته
ووویل: که یې نه منې نو سبا ته به په خپل لاس پاخه کړي پیرکي راوړم، بیا
به وگورې چې زه درته دروغ وایم که رښتیا.
د همدې خیالونو په بازار کې مې د سبزیو پاکول ختم کړل او له یاد سره مې
د پخلي په تیارولو کې مرسته وکړه.
دلته دیگی پخېده خو هلته زما په زړه، څوک څه پوهېده، چې زما په زړه
څه - څه تېرېدل، خو خیر هر څه چې و، یوازې په ما تېرېدل!!!
د څلورو کسانو ملگرو لپاره مو د لسو کسانو خواږه تیار کړي و، هر څه ډېر
وو او موږ هم ورته زیات وږي وو، خواږه مو دومره ډېر وخوړل چې په لاره
سم تللی نشو. مېوې لا هماغسې پرځای پاتې وې.
په ټولگي کې د سمنگانو هم یو څو ملگري راسره وو، هغوی مو هېڅ خبر

نه کړل، چې سمنگانو ته درځو، د تخت پر سر چې مو انځورونه اخیستي وو. نجیب هماغه وخت انځورونه فېسبوک ته پورته کړي وو. د نجیب له مایل څخه غږ پورته شو. خبرې یې ورسره پیل کړې، نجیب هم په مایل کې خبرې کولې او هم یې ماته اشاره کوله.

خو زه یې په اشارو نه پوهېدم، نجیب راته په شونډو یو نوم اخیسته، ما ورته سر بنوراوو چې نه پوهېږم، دومره پوه شوم چې نجیب ورته وویل: له ملگرو سره به مشوره وکړم، بیا درسره خبرې کوم.

خبرې یې پای ته ورسېدلې، ما ورته وویل: داڅوک وو؟ چې خبرې دې له هغه سره کولې او په شونډو دې ماته یو څه ویل!!!

نجیب وویل حبیب سمنگانی و، هغه خبر شوی دی، چې موږ دلته راغلي یو، ویل یې تاسو به نن شپه خامخا له ماسره پاتې کېږئ!

حبیب زموږ په ټولگي کې د سمنگانو د ولایت و. یاد ورته وویل: دا له کوم ځایه خبر شوی؟

نجیب په خندا شو، ویل یې: هغه زموږ انځورونه په فېسبوک کې لیدلي دي. که ور نه شو، نو خپه به شي!

حبیب زموږ په تمه دی، د تللو یا نه تللو یوه پرېکړه وکړئ، چې خبرې ورسره وکړم.

ما هېڅ نه ویل، خیالونو مې شینکې له واورینو لاسونو نیولې وه، وږي خیال مې د هغې لاسونه په خپلو لاسونو کې موبل.

له تېرې فطرتې مې نرۍ کوکې اسمان ته ختلې.

د ملگرو په لور مې مخ وړ واړوه.

یاد اوږد اسوېلی وویست، ویل یې: دا څه راپېښ شو! ورتگ مو اړین ده.

دې پرېکړې ته ورسېدو چې نن شپه به د حبیب مېلمانه کېږو.

نجیب د تېتر له جیب څخه موبایل راوویست، له حبیب سره یې خبرې

وکړې، چې درځو، خو په دې شرط چې ځان به ډېر نه تاوانې کوي!
له دې خبرو وروسته مو د نجیب په موټر کې د نورمحمد کوچي او قندي
کوچۍ هغه سندرې ور واچوله، چې وايي:

((وا میمونه حلالوینه، ربه! توبه په سره غرمه کې...)) دې سندرې ته مو د
غږ والونه ورتاو کړل. د موټر دروازي مو هم خلاصې پرېښودلې، نجیب
مخکې شو او موږ ورپسې، د آتن مېدان مو ښه گرم کړ، دا سندرې مو څو-
څو ځلې د فیلډر موټر له لوډسپیکرونو په سندري اواز وويستله.

د لمر وړانگو هم له موږ سره د نن ورځې مخه ښه کوله او د تخت له خواو شا
سېمو یې گیلیمونه راټولول.

موږ هم د ښار پرلور روان شو، حبیب سره مې د موبایل پر لیکه خبرې وکړې،
د ښار لوی واټن یې راته په گوته کړ، چې دلته درځم او تاسو هم راشئ.

حبیب مو پیدا او هغه د کور پرلور لاړو. مېلمستون یې د کور ترڅنگ بادامو
د بڼ په خواکې و. چای یې راوړ. له هغه وروسته یې په گېلو پیل وکړ، چې
ډېر ناځوانه یاست. سمنگانو ته له راتگ څخه به مو مخکې خبر کړی وم.
د پښو په سر ناست په پیالو کې یې چای وېشه.

موږ ورته بې ځوابه و.

یاد ورته وویل: د تخت له لیدلو وروسته مو ته خبرولې. خو حبیب نه منله.
ما ورته وویل: اوس نو غم مه کوه، دادی اوس خو راغلي یو.

کری شپه مو زیاتې کیسې وکړې.

حبیب وویل: دادی لڅیره پوهنتون هم په یو څو ورځو کې پیلېدونکې دی.
د حبیب دې خبرې مې زړه له خپل ځایه وښیوه. شینکۍ یاد مې په مرموز
ډول په وجود کې ځانگې وکړې. زړه مې دا درې میاشتې شینکۍ د نه لیدو
له کبله لکه د مني پاڼه له ځانگې بېله شوې وه. زړه مې داسې مړاوی شوی
و، چې د پسرلي ورمو هم تازه نه کړای شو.

حبيب هم هرڅه تيار كړي و. دا چې موږ ماسپښين ځانونه ډېر ماږه كړي و. لاس نيولي لاس نيولي لگيا و.

حبيب ته مې وويل: زموږ د تمې په خلاف دې دا هرڅه تيار كړي. كنه موږ ته دې بل څه ويلي و.

حبيب په نيمه ډكه پياله لاس ايښی و. مسكی شو. ويې ويل: بيااااا نو ځی سپوره ډوډی مې درته تياره كړې وی؟ مېلمستون خداگانوپه سر واخېست. وروسته يې بادام راوړل. حبيب وويل: دا د خپل بڼ بادام دي. ښه يې له زړه وخورئ! سستي به په كې نه كوي!

ښښه يې قاب كې چې مې په بادامو سترگې ولگېدلې. خيال مې شينكۍ د مخ هغه قاب سترگو ته كېښود، چې د خداي ښكلي پېرزوينې په كې دوه شنه بادام ايښي و.

شپې تر ډېره وخته كېناستو. سبا ته چې مو لوی مزل په مخكې و. شپه مو جوړه كړه.

سبا په بڼ كې د مرغیو په سهارنيو سندرو راوينس شو. په بڼ كې ټولو لږه شېبه د سهار له وږمو سره قدمونه ووهل. بادامو ونو له ځانونو سپين بخملونه تاو كړي و. پرته د سهار چای له خوړلو مو له حبيب څخه اجازه واخېستله. د بغلان پر لور روان شو. سړك له دواړو خواو د بادامو بڼونه تر سترگو كېدل. په خبرو-خبرو كې رباتك له کوتل څخه را تېر شو.

شپې تر ناوخته كېناستل او دې مزل وروسته مې د وجود غړو په درد پيل وكړ. داسې وم؛ لكه ما چې دا موټر په اوږو راوړی وي. د كور دروازې په مخ كې له موټر څخه ښكته شوم. ناستو ملگرو ته مې شپې ماسره د پاتې كېدلو ست وكړ. خو هغوي راڅخه لاړل.

د كال وروستۍ ورځ وه. سبا ته نوی كال پيل كېده. شنو ونو درانه سيوري خواره كړي و. پستي هوا بې خوده زړونو ته سكون ورباښه. طبيعت هم د

کایناتو په رگونو کې مرموزې خوش بويي پاشلې.
 خو ورځې همداسې لکه د یو څیز په تمه راباندې تېرېدلې.
 دا ځل له شینکې سره مخ کېدلو ته زیات په تلوسه کې وم. د فطرت گلاب مې
 ډېر د شینکې د سترگو تېرې و. د هوس چینه مې هم نوره په وچېدو ښکارېده.
 پوهنتون د پیل دوه ورځې وتلې وې. مازیگر د کلي بر سر کې هلکانو د
 والیال لوبه کوله. یاد ورته د لوبې نمبرې نیولې. ورغلم په خواکې ورته
 کېناستلم. د لوبې ختمېدو وروسته مې ورته وویل:
 سبا ته ضرور پوهنتون ته ځو. نور مې په وجود کې شینکې پسې وینه وچه
 شوې. نه گورې، چې له سترگو مې د انتظار تورې کړې تاوې شوي؟
 یاد را سره ومنله، چې سبا ته به پوهنتون ته ځو. ټوله شپه په خیالونو کې
 ډوب وم. چې سبا ته به بیا شینکې د شنو سترگو مې په سر واړوم او د مودو
 تنده به مې پرې ماته کړم. په همدې خیالونو کې خوب ته ورغاړې وتی وم.
 سهار له هیلو ډک قدمونه مې د پوهنتون پرلور واخېستل.
 د شینکې پسرلني دیدن ته دومره په لټه کې وم، چې آن خپل وجود مې
 خپل روح پسې لکه سیوری ځان نشو رسولی.
 د پوهنتون په انگر کې گلان یو ځل بیا ژېړ لمر ته په مسکې خوله نخېدل. موسم
 پسرلنی و، تود لمر په وجود لکه د مرهم پټۍ داسې لگېده. د پوهنتون چاپیریال
 زما د ښه راغلاست لپاره شنه ورغوي، زما د قدمونو لاندې کېښودل.
 هر یوه ټولگیوال مو د پسرلني له موسمه پسرلنی رنگ اخېستی و. په څېرو
 کې یې پسرلنی مسکاوې خورې وې.
 ځان سره مې وویل: شینکې به د پسرلي په راتگ سره څومره ښکلې شوې
 وي. پسرلي به بلا ښکلاوې له شینکې سره وېشلې وي.
 په شینکې مې لکه د باغي باز سترگې ولگېدلې. شینکې د کوه قاپ ښاپېرۍ
 پشان له رنگینو گلانو سره لوبېده. وری نظر مې د شینکې له ښایسته نه

بېلېده. شينکۍ بلا ښکلې شوې وه. لکه ټول ژمې يې چې د گلاب پانې خوړلې وي.

ټولگي د تگ په بهانه مې ځان ورنږدې کړ. ټول فکر او هوس مې د شينکۍ پر لور کش کاوه. شينکۍ هم د خپل نظر جال زما په وجود راخوړ کړ. څو قدمه يې لکه د تنزري پشان زما خواته را واخېستل. په وجود مې بيا لږ زېږدلو پېريانو بريد خښ کړ.

شينکۍ دوه شنه گاتې زما له گوگله وويستل. جذباتي پېريانو مې نږدې د شينکۍ نرۍ مسکا ته. له خولې کوکې وېستلې وې. ځان مې د ځان په لټون کې و. د وجود په رگو کې مې وينه د زړوبي غوندې په شرنگ روانه وه. عاطفي فطرت مې د ټولگي پر لور، سر په تالاق روان کړم. څوکۍ ته مې خپل تاواني وجود ور وغورځاوه.

د تېر کال په څېر دوه ښوونکي مو د ټولگي له نماينده سره ټولگي ته راغلل. يو ښوونکي مو د تختې ترڅنگ ودرېده او خبرې يې پيل کړې. چې ستاسو نماينده د بوختيا له کبله نور نه غواړي په خپله دنده کې پاتې شي. که څوک غواړي، چې نماينده وټاکل شي، د تختې ترڅنگ دې راشي.

ياد او نورو ملگرو راباندې غږ وکړ، چې واکه پورته شه!

زما زړه نه و چې پورته شم.

بيا راباندې غږونه وشول. زړه نا زړه د تختې ترڅنگ ودرېدل. شينکۍ راته مخامخ ناسته وه. د ښايست هېندارې يې زما خړې خبرې ته د بريښنا ټکانونه ورکول.

دوه نور ټولگيوال مو هم را پورته شول. نومونه مو يوه ښوونکي په تخته کې وليکل. ويل تاسو هر يو دوه-دوه دقيقې خپلې خبرې وکړئ، چې ټولگيوال مو رايه درکړي.

خبرې مو ختمې او ټاکنې پيل شوې. ټولگيوالو مو د خپلې خوښې نوماند

نوم په وړوکي کاغز کې لیکه. ټول کاغزونه د پخواني نماینده په لاس راغونډه کړای شول. زړه مې زیات لږ زبده چې څه به وشي. هسې نه چې د شینکۍ په مخ کې ټاکنې وبایلم.

د یوهی

ښوونکي له لوري شمېر نه پیل شوه. لومړی یې د هغوي رایې وشمېرلې. وروسته چې زما وار راغی. د هغوی له رایو زما د رایو شمېر واوښته. غږ یې وکړ، چې واک ته دې مبارک وي!

بل ښوونکي هم غږ پرې وکړ، چې د واک رایې وشمېره. دی پوه شي، چې څومره کسان زما تر شا ولاړ دي. ما فکر نه کاوه، چې زه دې نماینده شم، خو دا هر څه زما د آند خلاف تر سره شول. په ټولگي کې د لاسونو پرکار پیل شو. شینکۍ هم خپلې نازکې او پستې گوتې په ډېرو پرکولو سرې کړې. ښوونکو د نمایندگۍ مبارکي راکړه، هغه هم سترگو کې زما په بریالیتوب وموسکېده. کېناستو او ښوونکي مو له ټولگي څخه بهر شول. هر یوه ټولگیوال یو ځل بیا مبارکۍ په پلمه رانږدې شول.

راغلم په خپل ځای کې کېناستم. شینکۍ په آهنگین غږ، په مسکاوړو شونډو غوږ کې راته دا خبره وڅخوله، چې: واکه! درته مبارک شه! د شینکۍ دې لفظ ته مې ډېر په گرانه دا توري سره یو ځای کړل، چې: نړۍ مننه کوم شینکۍ!

د ټولگي نماینده توب زما لپاره شینکۍ سترگو ته د نږدې کېدلو ښه فرصت و. خو بیا هم په زړه کې مې دومره توان نه لیده، چې شینکۍ ته دې د زړه خبره وکړم. تل به همدې خبرې ته ځورېدل.

په ټولگي کې مې مسوولیت ډېر شو. غوښتل مې چې د ټولگیوالو ستونزو ته لاسرسی پیدا او ورته د حل لارې ومومم.

د درس ویلو وروسته شینکۍ او پاتو په کیسو بوختې وې. شینکۍ راته

وویل: واکه په دې ورځو کې زیات بوخت یې؟! ورته مې وویل: هو رښتیا هم ډېر بوخت یم. خوښ یم، چې د ټولگیوالو په خدمت کې بوخت اوسم.

رښتیا شینکۍ! یوه خبره مې رایاده شوه، هغه دا، چې راته ووايه ټاکنو کې دې رایه زما په کټه وکاروله که د بل چا!؟

شینکۍ د گلابونو غوټۍ وڅپړلې. مسکۍ شوه، په خیالیگرو سترگو یې راته وکتل. چې نه نو خي ستا په گټه مې ونه کاروله، نو د چا په گټه مې وکاروله؟ که یې نه مني، له پاتو وپوښته!

زړه مې شینکۍ سره د خبرو په وخت کې د خوښۍ څپرغۍ شیندلې. او هوس مې په شینکۍ د گلابونو باران پیل کړی و. له شینکۍ مې مننه وکړه او ورته مې وویل: تاسو یاست چې زه یم.

شینکۍ هم هره ورځ هڅه کوله، چې زیاتې خبرې راسره وکړي. او هره ورځ به مې همدې ورځو ته په ژوند کې د خوښۍ ورځو نوم ورکاوه. ځان به مې په جامو کې نه ځایېده. شینکۍ او پاتو به کله-کله په یو ډول جامو کې راتللې. کله به یې چې تورې جامې اچولې وې. شینکۍ به مې بې روحه وجود ته روح ورپو کاوه. په وجود کې به مې احساس لکه ماشوم په خاپوړو راغی.

د دري ژبې ښوونکي مو د ټولگي له دروازې راتېر شو او موږ یې د درنښت په خاطر په خپلو څوکیو کې ودرېدلو. استاد د تختې په خوا کې ودرېد او د درس په ویلو یې پیل وکړ. وروسته یې وویل: ستاسو له ډلې یو څو کسه نجونې او هلکان د څېړنې لپاره یو چېرته لېرم. هر څوک که ځي، نو همدا د څېړنې پایله به یې په سیمینار کې حساب کړم.

شینکۍ، یاد، ما او څو نورو ټولگیوالو مو لاسونه پورته کړل. ټول اته کسان دې څېړنې ته وټاکل شول.

راته یې وویل: داسې یو چاته د څېړنې لپاره مو لېرم، چې د همدې پوهنتون

بنسټ اېښودونکې ده؛ هغه هم آغلې ځلا!

له استاده مو د آغلې د کور پټه واخېسته. وروسته له مشورې مو دا پرېکړه وکړه، چې سبا لس بجې به له همدې ځايه د آغلې ځلا کورته ورځو.

کور ته راغلم. ټوله شپه مې له خوبنۍ له خپل سره د خوب کوترې الوزولې او خپل راتلونکي ژوند ته مې د شينکۍ په شتون کې ډاډمن ښکارېدلم.

کری شپه مې سترگې د کوتې تيرانو ته پاتې وې. د شينکۍ انځور د تيرانو له منځه خبرې راسره کولې. د شينکۍ شنو سترگو مې خيال ته په کوټه کې شنه مشالونه بل کړي و. په خيالي نړۍ مې د پسرلي کړس باران ورېده. روح مې له وجود سره همدې باران ته له يوې کيردۍ لاندې ناست و.

شپه سبا شوه. دا مې لومړی ځل و، چې شينکۍ سره په يوه لاره له هيلو ډک قدمونه رد. ډله مو برابره کړه. له دوه موټر چلونکو سره مو خبرې وکړې چې د آغلې ځلا ترکوره مو ورسوي.

په لاره نه پوهېدلم؛ فکر مې کاوه، چې وزرې مې شنې کړي او الوزم. ځان مې د هوا له ورېځو پورته الوته. شينکۍ سره مې ځان له هر وخته پوره گاڼه. هغه مې د ځان پوره والي نښه بلله.

موټر ودرېد. هغه ځای ته ورسېدو، چې پټه راکړل شوې وه. له يوه ځوان څخه مې آغلې ځلا د کور پوښتنه وکړه.

ځوان مخامخ دروازې ته د ښي لاس گوته ونيوه. ياد يې د کور دروازه د گوټې په نوک وروټکوله؛ دروازه بېرته شوه. يوې ځوانې نجلۍ د دروازې له څنډې په يوې سترگې راوکتل.

په شينکۍ مې غږ وکړ، چې خبرې ورسره وکړي. شينکۍ ځان او موږ ور وپېژندلو. شينکۍ ورته وويل: غواړو له آغلې ځلا سره مرکه وکړو.

کور ته د ورتللو بلنه يې راکړه. په يوې ښکلې وړوکې کوتې کې کېناستو.

شينکۍ مې بې روحه وجود ته مخامخ کېناستله. د مخ له واورين مېدان څخه

يې ململینه کتاره تاو کړې وه. شينکۍ مې يوه زړه ته دوه غبرگ شنه دامونه کېښودل. بایللی احساس مې د شينکۍ پاروگرو سترگو له دم لاندې راغی. آغلې ځلا امسا په لاس له دروازې رابښکاره شوه. په درنښت يې ټول له ځايونو پورته شو.

ښوونکې ځلا له وجوده زياته کمزورې او د پاڅه عمر مېرمنه وه. په نوبت مو پوښتنې ترې پيل کړې. ځوابونه يې ډېر اوږده و. اته پوښتنو ډېر وخت ونيو. شينکۍ سپينې نرۍ گوتې له قلم سره لوبولې. او کله به يې قلم پر سرې کتابچې کېښود. خيال يې د ځلا ملغلرو خبرو ته وو.

د ځلا ځوانې لور لومړۍ يخې اوبه او وروسته يې چای، وچه مېوه او کلچې راوړې. شينکۍ په مرمري لاس کې ډکه پياله په يوه نيازبين انداز نيولې وه. د څلېدونکو نوکانو ځلا يې د پيالې په منځ کې نڅا کوله.

مرکه پای ته ورسېدله. له ښوونکې ځلا څخه مې غوښتنه وکړه. که مو خوښه وي په ډله ييزه توگه له تاسره انځورونه اخلو. ياد ته مې کمره په لاس کې ورکړه. موږ د ځلا ترڅنگ ودرېدلو او د يادښت لپاره مو انځورونه واخېستل.

وخت هم ډېر تېر شوی و. له آغلې ځلا سره مو خدای پاماني وکړه. ترپاڅه سړک پلي لاړو. شينکۍ زمور په منځ کې ړنگه- بنگه لکه د آسمان څکو غرونو هوسۍ روانه وه. ذرکين قدمونو ته يې زما اسير خيال د لاسونو زولنې ماتولې. تر يوه ځايه گډ راغلو. تر سبا د گروپ غړو يو له بله مخه ښه وکړه.

قسمت مو تر منځ د بېلتون سره کرښه راکش کړه. شينکۍ مې لکه د وجود خوږه برخه له وجوده بېله شوه. د خوښۍ په نظام کې مې د خپگان سرې کرښې وکښل شوې. مجبور منطق مې دا هرڅه په ځان منل. ياد او زه د کلي پر لور وخوځېدلو. خيال کې مې ننۍ پېښې د خپاند سيند

په خبر خپې وهلې. د خيال فطرت مې په درز شوي كمره ولاړ و. ياد راته كړه، چې هلكه نن خو دې د شينكۍ د مخ په هوايي ډگر كې بڼې الوتنې وكړې. چورلكې دې بيخي د ورېځو له بامو هم پورته وې. ورته مې وويل: ياره نن مې په ژوند كې د خوښيو لومړۍ ورځ وه. د خوښۍ اختر مې له بلا قربانيو ډك و.

خومره چې د شينكۍ وصل خوږ دى، هغومره يې بېلتون هم تريخ ده. ته زما له زړه څه خبر يې؟ زړه مې د لاس په ورغوي كې نه ده، چې درته ښكاره يې كړم.

كلي ته ورسېدلو. گرمۍ هم د ځمكې سر لكه د اوبو ځگ پر سر اخېستې و. د ونو څانگو هم درانده خوبولي سيوري جوړ كړي وو. د كتابونو بيك راباندې دروند شوى و.

ياد هم راڅخه لاره بېله كړه او د خپل كور پرلور لاړ. ځوړند وزرونه تركوره لاړم. شپې هم زما د ځورولو په خاطر لاسونه رابډ وهل. خوب كې يې د ورځې پېښې بيا زما مخ ته كېښودې. سبا له خولو ډك له خپل ځايه پاڅېدم. پوهنتون ته د نورو ورځو په پرتله وختي لاړم. شينكۍ د قدمونو لپاره مې لاره په وږي نظر چارو كړه. تر ټولگي راغلم. يوه څوكۍ مې د ټولگي مخې ته كېښوده او څار مې كاوه. كله به د فېسبوک نړۍ ته ورغلم. د فېسبوک نړۍ زما لپاره زما د بوختيا يوه ښه ملگرې وه. خيال به مې د شينكۍ په ښايست كې پخواه او د فېسبوک نړۍ ته به مې د تورو په ژبه وړاندې كاوه.

پاتو لكه له كړبڼې وتلې زانه د ټولگي پر لور را روانه وه. زما زړه ته يو ډول كركه ودرېدله. خداى مكره لكه په شينكۍ چې څه شوي وي او پاتو دې د يوازېتوب په تار حلاله وي.

له وېرې مې د شينكۍ پوښتنه ترې نشوه كولى. د دې لپاره چې د پاتو په

زړه کې کوم شک پیدا نشي. هرڅه مې په يوه لوی حوصلي له منځه يوړل. پاتو مې له سلام اچولو وروسته په خواکې تېره شوه. د موبایل مسنجر ته مې پیغام راغی. یاد لیکلي و، چې واکه چېرته یې؟ بېرته مې ورته ولیکل: د ټولګي مخې ته ناست یم. یاد د تورو په ژبه راته وویل: پوهنتون دروازې ته رانږدې شه! زړه ته مې ډول-ډول وسوسې لوېدلې. ځان سره مې ویل که په شینکۍ څه شوي وي؟ نور نو ماته هم په دې پیکه نړۍ ژوند نه دی پکار. په دې فکر کې ډوب وم، چې د شینکۍ نه راتلل او د یاد دا خبره عجیبه وه. په چټکو قدمونو لویې دروازې ته نږدې شوم. یاد له دروازې راتېر شو. ورته مې وویل:

څنگه چل ده؟

کومه خبره خو به نه وي؟

ولې دې تردې ځایه راوغوښتم؟

یاد راته په خندا شو. ویل نا کومه خبره نشته. د دې لپاره مې راوغوښتلې، چې سزا درکړم. نن ولې له ما پټ راغلی یې؟

یاد ته مې کړه، کارونه دې ډېر عجیبه دي، زما خو دې زړه له پردې ووېست. زیات ټولګیوال راغلي او د شینکۍ کوم څرک نشته. فکر مې وکړ. هسې نه چې په شینکۍ څه شوي وي اوتا د دې لپاره تر دروازې را وغوښتم. یاد په منځ بېلو وینتانو کې گوتې کش کړې او په کړس خندا یې وویل: ته دومره شینکۍ پسې مې-مې یې؟!

که څه پرې کیږي نو کیږي به!

یاد ته مې د دې خبرې ځواب نه و ورکړی، چې په شینکۍ مې د وارخطا خبرې سترګې ولگېدلې. له خپل مخه یې د بېلتون پرده پورته کړه او زما له وجود سره یې د وصال تار ونښلاو. خپل وجود کې مې د پوره والې نښې

څرگندې شوې.

شینکۍ رانږدې شوه. د سلام له اچولو وروسته یې وویل: واکه! دلته څه کوئ؟ ولې په ټولګي کې ښوونکۍ نشته؟

د شینکۍ دې لنډو پوښتنو ته مې زړه غوښتل، چې اوږده ځوابونه ورکړي، خو په کمزورې ژبه کې مې دومره وسه نه وه، چې شینکۍ ته مې یو څه پرې ویلي وی. بس دومره مې ورته وویل: هغوی غونډه لري.

شینکۍ د ټولګي پر لور روانه شوه. زما زړه د هغې قدمونو پسې لکه لار ورکۍ مسافر روان شو.

د ښوونکو له غونډې وروسته د ټولو ټولګیو نمایندگان د پوهنځي ریاست ته بلل شوي و. زه هم لارم، یوه د غونډې له پرېکړې خبر کړو. هغه ویل، چې د دې اونۍ په پای کې مو ازموینې پیلېږي. ټولګیوال مو خبر کړئ، چې خپل درسونه ښه په غور سره ووايي.

ټولګي ته راغلم. د تختې ترڅنګ ودرېدل. شینکۍ او پاتو په لومړیو څوکیو کې ناستې وې. شینکۍ سره د سترګو جنگول له کمره ځان غورځول و. تر اوسه مې په وجود کې دومره زور نه و پیدا، چې شینکۍ ته دې په شخو سترګو وگورم.

ټولګیوال مې له هغې خبرې خبر کړل. چې ازموینې ته چمتو والی ونیسي. دا پوښتنه مې ځان سره له ډېره وخته بې ځوابه پاتې و. چې کله د ټولګي مخې ته پورته شم. شینکۍ ولې دوه سترګې زما په بې روحه وجود کې خښې کړې وي؟

شینکۍ او پاتو په زړه کې یوې او بلې ته ډېرې نږدې وې. یوې به بلې ته د ناپامۍ په وخت کې په مخ خپره ورکړه.

د شینکۍ جلال او جمال ته به خود د ټینګې نه وم. تل به زما نظر د دې سپینو نړیو گوتو ته و او ځلېدونکو نوکانو به د شینکۍ گوتو ته دوه برابره

ښکلا وربښلې و.

د گرمۍ هم جم او جوش و. د دريشي کورتي به مې په اوږه واچوله. او د ښکتيایي کړۍ به مې هم سسته کړه.

د ازموينې په سهار ټولگي کې مې څوکۍ منظمې کړې. د ليکوالۍ استاد مو په لاس کې د پاڼو بڼډل نيولی و. ټول ټولگيوال ورته په خپلو ځايو ودرېدلو.

ښوونکي راباندې غږ وکړ، چې واکه! راشه د پاڼو په وېش کې راسره مرسته وکړه. د پاڼو نيم بڼډل مې ترې بېل کړ. او په وېش مې پيل وکړ. وېشنه مې کوله. کله چې د شينکۍ څوکۍ ته ورسېدل. شينکۍ راته وکتل او دا خبره يې وکړه. واکه نن درسره دا ښکتيایي بلا ښکلې ښکاري.

زړه مې دېرېرې ولوېده. پاڼې مې د دې لپاره چې رانه ونه لوېږي. په گوتو مې کلکې ونيولې. په ژبه گونگ شوم. شينکۍ ته مې هېڅ ځواب ور نه کړ. عاطفي څېره مې بوگونوونکو احساساتو کلابنده کړه.

خيال مې بې زړه رباب ته تخنېدونکې گوتې ورواچولې. منطق مې د خپلو احساساتو تابع وگرځاؤ. د مودو انتظار مې په چلښت راغی. ځان سره مې وويل: واکه د کوم ملنگ دوعا درېسې لارې؟ لکه چې خولۍ دې به غوړو کې ولوېږي.

د امېد په نغري مې د خوښۍ دېگۍ باندې شو. د پاڼو په وېش نه وم پوه شوی. يو وخت مې نږدې هغو کسانو ته بيا پاڼې وېشلې وې، چې ښوونکي ورته له ما د مخه وېشل کړی و. ځان مې د خيال له کيږدۍ بهر کړ.

يوه پاڼه مې ځان لپاره ترې بېله کړه. نورې مې بېرته ښوونکي ته ورکړې. خپلې څوکۍ ته په بې واکه وجود راغلم. څه چې مې له کتاب څخه د ازموينې لپاره زده کړي و. د شينکۍ له دې خبرې سره مې د ذهن له چينې ووتل. هرڅه مې له خوښۍ گډ-وډ شو. نه پوهېدم چې په پاڼه کې څه ليکم؟ خو قلم مې په لږزانو گوتو د پاڼې پرمخ ښوراو.

شینکۍ له ټولو د مخه پانه حل او له ټولگي په وتو شوه. بهر په دهلیز کې ودرېدله. نور ټولگیوال هم په وتو شول. پانه مې ښوونکي ته وسپارله او بهر ووتلم.

یاد هم راغی او له لاسه مې ونيو، لږ مې له نورو ټولگیوالو لرې کړ. د شینکۍ هغه خبره مې ورته وکړه.

یاد راته وویل هی پساتیه! لکه چې شینکۍ دې هم د خپلې مینې په دام کې ونښلوله. په همدې خبرو لگیا وو، چې شینکۍ له لرې راباندې غږ وکړ: واکه! خبرې چې دې ختمې شوې، راشه لږ کار درسره لرم.

شینکۍ هغه د نیکتایي خبره او اوس له ما سره د هغې کار لرل. سل خیالونه مې سره تېر او بېر کېدل.

یاد راته کړه چې سړیه کومه خبره خوشته، چې اوس به شینکۍ بیا څه درته وایي؟

ته باید مخکې له دې چې هغې سره خبرې وکړې لږ خواږه وپېشه، چې شینکۍ خوږې خبرې درته وکړي.

شینکۍ له پاتو سره د دېواله سیوري ته ولاړه وه. نه پوهېدم، چې شینکۍ به څه راته وایي. پښه نیولی د شینکۍ پر لور روان شوم. تېرېدلی احساس مې شینکۍ د خبرو ته منتظر وو.

شینکۍ د تاثیر ناکو خبرو ښکار شوم. هغې راته وویل: واکه! د لیکوالۍ له ښوونکي سره د سیمینار په اړه خبرې وکړه، چې څه درته وایي او څه وکړو؟ پدې وخت کې مې ځان له ځانه لرې وو. شینکۍ د ښایست وړی خیال مې، گېښی له گریوانه نیولی وو. شینکۍ د مخ دوه شنو چورلکو زما په بې زړه وجود او وارخطا منطق غبرگ بمونه وغورځول.

په نیم گونگ لفظ مې د شینکۍ دې خبرو ته د سر په خوځولو سره؛ لکه اسیر غلام لیک وویل.

د ښوونکي پر لور لارم. هغه راته لېست وسپاره، چې ټول ټولگيوال په کې لس- لس کسان گروپ بندي شوي و.

استاد راته کړه، چې هر گروپ دې د ليکوالانو او شاعرانو انځورونه لوی- لوی چاپ او ورسره دې گروپ د غږو نومونه وليکل شي.

راتلونکي ساعت مو خالي و. ټولگيوال مو تللي و. ښار ته لارم. يوه چاپوال سره مې پيرمحمد کاروان د انځور چاپولو خبره وکړه او د نومونو لېست مې هم ور وسپاره. تر مازيگره يې د چاپ کولو ژمنه راسره وکړه. مازيگر د لوی چاپ شوی انځور له اخيستلو وروسته کور ته لارم.

سبا د جمعې ورځ وه. انځور مې په رنگينو تختو کې چوکاټ کړ. مازيگر مې په مېلمستون کې د وروستۍ ازموينې کتاب لوسته. دروازه وټکېدله. کتاب مې بند کړ. گورم چې ياد و؛ کتاب يې په لاس کې نيولی او يوه گوته يې کتاب د پاڼو په منځ کې د نښې لپاره دننه کړې وه.

مېلمستون ته مې د راتلو بلنه ورکړه. د کاروان په لوی انځور چې يې سترگې ولگېدلې اوووووو يې کړل. ويل دا څومره ښکلې. دا دې څه لپاره چاپ کړی؟ هغه لېست مې ورته ښکاره کړ، چې استاد راته سپارلی و او په کيسه مې هم پوه کړ، خو گيله يې وکړه، چې په دې گروپ کې به دې زما نوم هم ليکلی و.

ورته مې وويل: يارو! دا زما کار ندی کنه! که زما په زړه وای. ستا او د شينکۍ نوم مې په دې گروپ کې له ځانه مخکې ليکه، خو څه وکړم؟ څومره چې شينکۍ ته ځان نږدې کوم، سپېره تندۍ مې ياري نه راسره کوي. ټوله شپه مې د سبا رڼا لپاره انتظارونه ووېستل.

سبا چې پوهنتون ته لارم انځور مې استاد ته وسپاره. ټولگي ته د ازموينې لپاره لارم. وروسته له ازموينې مې هر گروپ ته خپله دنده ور وسپارله. دا چې د يوه گروپ مشري د شينکۍ پر غاړه وه. د گروپ لېست مې ورته وسپاره. ورته مې وويل: شينکۍ اوس چې د گروپ مشره يې، نو انځور

ښکلی ډیزاین او چاپ کړه.

شینکۍ سره په خبرو لگیا وم، چې یاد راته له لرې غږ وکړ: واکه خبرې دې ژر ختمې کړه، چې ښار ته ځو!

زما چپړته زړه کېده، چې د شینکۍ له ښایست او د هغې له خوږو خبرو مې ځان راټول کړی وای.

له شینکۍ بېلېدل مې له ځان او سوزېدلي زړه سره ستر خیانت گانه، خو شینکۍ تر سبا راسره مخه ښه وکړه. د ښایست رنگین ښار یې زما له وږي فطرت څخه واړو او واړه-واړه قدمونه یې د لویې دروازې پرلور واخېستل.

زه داسې شوم؛ لکه د گلاتو له خواږه خوبه چې خیالي پسرلی لار شي.

یاد راغی، په اوږه یې تپ راځي او د لوی دروازې پرلور یې کش کړم.

ښار ته لاړو، په هماغه چاپ ځای کې مې یاد ته هم لوی انځور ډیزاین او چاپ کړ.

په وروستي ساعت کې مو د لیکوالۍ مضمون و. استاد د سیمینارونو پوښتنه وکړه، چې چا تیار کړي دي؟

یاد، شینکۍ او څو نورو لاسونه پورته کړل. د نورو چاپ شوي سیمینارونه یې ومنل، خو د شینکۍ په سیمینار کې نیمگړتیا وه. ښوونکي نیوکه پرې وکړه او د دویم ځل چاپ امر یې ورته وکړ.

ښوونکي راته وویل چې واکه سیمینارونه درسره راواخله او ما سره راځه! تر پښتو څانگې مې سیمینارونه ورسره ورسول. بېرته د ټولگي خواته راغلم.

شینکۍ د ښایست څانگې مراوې وې. سپوږمۍ د خور په مجاز خپگان څادر خور کړی و. راغله راته مخامخ ودرېدله. بې روحه وجود مې د هغې مخې ته، د قاتل مجرم په څېر زولنو کې تړلی ولاړ و. شینکۍ خپل چاپ شوی سیمینار زما مخ ته ونيو، چې دا درواخله!

زما په تړلې خوله کې داسې ژبه نه وه، چې شینکۍ ته مې انکار پرې کړی

وای. چاپ انځور چې سره تاو کړی یې و، ترې وامي خېست.
شینکۍ په یوه نیازین او د یوې بدماشې کرکټرې په څېر راته وویل: دا
انځور به داخل ته راته چاپ کوي، نه به په کې نه وایې!
لاجوردې سترگې یې راباندې رابړگې کړې. زما په بې وسه فطرتي خیال یې
د ناز په ژبه، د غضب قدمونه کېښودل. له ټولگي په وتو شوه. په تگ کې
یې مخ راواړو؛ دا خبره یې وکړه، چې سباته یې چاپ شوی غواړم، کنه نو
بیا به گيله نه کوي!

هک-پک ودرېدل. خیال مې شینکۍ پسې د یوه وفاداره ساتونکي په څېر
روان شو.

خپل گریوان ته مې وکتل. چې دا څه روان دي؟ او د دې حالت د تعبیر
پوښتنه مې ترې وکړه.

یاد هم راسره د دې پېښې کوربه و. هغه راته کړه، چې واکه یاره! د دې
شینکۍ په زړه کې هم څه شته، نننۍ انداز خو یې سم د کترینا په څېر و او ته
خوار سلمان خان ورته له پښو او لاسو تړلی ښکارېدلې.

د شینکۍ دا ډول اندازونو بلا جرئت راکاوه او زما لخوا هم د یو څه ویلو
توان یې راباښه.

یو وخت د فېسبوک نړۍ ته ورغلم. یوه بلنه رالېږل شوې وه. له هماغې بلنې
مسنجر ته هم پیغام راستول شوی و. لیکلي یې و. شینکۍ یم، بلنه مې قبوله کړه!
هېڅ مې زړه ته نه لوېده، چې دا دې شینکۍ وي. بلنه مې ومنله.

شینکۍ د مننې تر څنگ وویل: خپله شینکۍ یم زړه او نا زړه نشي.
د شینکۍ دا لیکلې خبرې مې هوس په سترگو پورې موبنلې. نه پوهېدم چې
شینکۍ به زما په اړه څه ډول فکرونه کوي، خو د پخوا په پرتله مې د هیلو
مزي غښتلي شوي و.

ډاډه وم، چې شینکۍ مې هره لیکنه لوستلې شي.

د فېسبوک پرمخ به مې د لیک په بڼه خپل خیال او درد انځور اوه او د لیکنې تر څنګ به مې یو د شنو سترګو انځور هم پورته کاوه. څه ناڅه به مې زړه د آرامتیا جام پرسر واړاوه.

سبا د جمعې ورځ وه. نن مو دوه ساعته درس وویل. ټولګي کې مو یوه ادبي غونډه ونیوه. شینکۍ یې ویاندې په غاړه واخېسته. هر یو یې ویاندځي ته باله. زما د نوم له اخېستلو سره یې وویل، چې له یوه غزل سره دې ویانځي ته راشي. ویاندځي ته راغلم. شینکۍ مې ښي اړخ ته ناسته وه. داسې ډاډه وم؛ لکه د وجود په ښي اړخ کې چې مې بل زړه راتوکېدلی وي.

یو غزل چې د شینکۍ په ښایست مې لیکلی و. غونډه کې ناستو ټولګیوالو ته مې واورو. ټولګیوالو هم د لاسونو په پرکا سره تر خپلې څوکۍ بدرګه کړم.

غونډه پای ته ورسېدله. شینکۍ او پاتو بیا یوه او بله له لاسو ونیوله. زما د ارمان په ځلي یې د بېلتون غوبلې پیل کړې. شینکۍ رانه لکه له نوک څخه چې وری بېله شي، بېله شوه. د خیال په اوږو مې الهام لکه یوه څړیکه راتېر شو او دغه بیت یې راته د شینکۍ په بېلتون کې ډالۍ کړ:

چې بیا مې سترګې ستا په سترګو لګي
بس تر هغو دې په پاک رب سپارمه

بیت مې له یوه انځور سره، چې د شنو سترګو لرونکی و، پورته کړ. مازیګر لمر پرېوتی و. مایل مې جېب کې په ترنګېدا شو. نمبر مې ونه پېژنده. ځواب په تنۍ مې ګوتې ته زور وکړ. خبرې مې ورسره پیل کړې. ویل شینکۍ یم. واکه څنګه یې؟

حېران شوم. پوښتنه راسره پیدا شوه، چې شینکۍ او په دې وخت ماته زنگ وهل؟

شینکۍ راته کړه، چې واکه دا څه روان دي؟

ته ولې داسې کوي؟

څه چې دې په زړه کې دي همدا اوس يې راته ووايه!

هک حېران شوم. ورته مې وويل: شينکۍ ته په هوش يې؟

هغې ويل هو په هوش يم!

ورته مې کړه، چې په هوش يې نو څه دې اورېدلي؟ په دې گونگو خبرو

دې نه پوهېږم. سپينه خبره راته وکړه چې څه خبره ده؟

شينکۍ راته ويل: زما په خوله نه راځي، چې هغه خبره درته وکړم!

له شينکۍ سره مې خبرې اوږدې شوې. ورته مې وويل: دا نو څرنگه خبره

ده، چې زما له خولې دې وتلي وي او ستا په خوله دې نه راځي؟

هغه خبره يې بيا راته وکړه، چې واکه په زړه کې چې دې هرڅه وي راته يې

ووايه!

هېڅ مې جرئت ونه شو کړی، چې د زړه تړلې غوتۍ مې ورته څپرلې وای.

ځان سره مې فکر وکړ، چې اوس د دې خبرې وخت نه دی.

خو شينکۍ هم له خپل زړه څخه نه غږېدله، يو څه يې ليدلي و.

شينکۍ ته د دې لپاره چې د ځان سپيناوی وکړم. لږ ورته په غوسه شوم،

چې شينکۍ سپينه خبره راته وکړه، په دې اوتو-بوتو دې نه پوهېږم.

شينکۍ هم خپلې خبرې د بښنې تر غوښتلو را ورسولې.

شينکۍ په غريو نيولي غږ راته وويل: واکه د فېسبوک ليکنې دې څه وايي؟

او ولې د شنو سترگو انځورونه پورته کوي؟!

د شينکۍ دا پوښتنه داسې وه؛ لکه يو مجرم چې لاس نيولی په يوه جرم گير

شي. نږدې و، چې خپلې خبرې هم راڅخه گلې-وډې شي.

زما لپاره دا يوه ښه موقع وه، چې شينکۍ مې د زړه له هغه رازه خبره کړې

وای، چې هروخت هغې پسې په ماتو بښينو قدمونه ږدي.

شينکۍ ته مې وويل: سبا له نږدې خبرې کوو.

په خيال کې مې لويو- لويو اندېښنو ټالونه وهل، چې دا څه وشو؟
 شينکۍ ته هم شکونه پيدا شوي، خو هغې خپل شک په يقين بدلاو.
 کړۍ شپه مې د سوچونو په ټال ځنگل، چې سبا به شينکۍ ته څه ووايم؟
 کله به مې پرېکړه وکړه، چې خبره ورغبرگه کړم، خو بيا به پښېمانه شوم. د
 اندېښنو پېټې مې په دواړو اوږو ايښې و. د شينکۍ هغه خبرې مې ټوله شپه
 په غوږ کې لکه د رباب تارونه کړنگېدلې.
 سهار وختي د همدې اندېښنې له امله پاڅېدلې. ياد ته مې ځان ورورساوه.
 دا خبره مې ورته له سره پيل کړه.
 ياد بيا له کړس خدا سره په شامات شو. ويل اوس دې نو ښه گلان وکړل.
 اوس به د شينکۍ مناظرې ته ښه ټينگ شي!
 ياد مې نور هم ښويدلی زړه را وښيوه.
 ځان سره مې وويل: شينکۍ ته نن هرڅه سرچپه وایم.
 پوهنتون ته د يوه مجرم په څېر، چې محکمې ته روان وي، روان وم. زړه ته
 مې خپله ډاډگېر نه ورکوله چې هرڅه به سم شي.
 ټولگي ته له يوه اسويلي وېستلو وروسته دننه شوم. ښوونکي له ما د مخه
 ټولگي ته راغلی و. په څوکۍ کې کېناستلم. او د سترې وجود سترېا مې په
 لويو- لويو اسويلو وويستله. وخت ډېر ژر راباندې تېر شو.
 ښوونکي له ټولگي ووت. ډېری ټولگيوال مو هم د ساعت تېرۍ لپاره بهر
 ووتل. له خپل ځايه پاڅېدلې؛ غوښتل مې چې زه هم بهر لاړ شم، پاتو له شا
 خوانه غږ راباندې وکړ، چې واکه لږ صبر!
 د پښو غږو مې يو دم کار پرېښود. زړه د تنابونو غوټې مې په سستېدو شوې.
 پاتو راته کړه، چې واکه که وخت لرې، نو شينکۍ غواړي تا سره له نږدې
 خبرې وکړي.
 د شينکۍ پر لور ور روان شوم. شينکۍ يوه څوکۍ د خپلې څوکۍ مخ ته

کېښودله. ورنږدې شوم. هغې راته وویل، چې واکه دلته کېنه. له وجوده مې پخوا روح وتلی و. په خوله کې مې څک لارې نه وې. شینکۍ غبرگې شنې سترگې زما په سترگو کې خښې کړې. سترگو یې راته سترگو ته خبرې پیل کړې. زړه مې د شینکۍ په مینه نورې هم منگولې ټینګې کړې. کتل یې راته بل ډول و؛ لکه شینکۍ چې په زور زما زړه، زما له سینې وېسته. د خبرو انداز یې داسې و، چې په لوی لاس مې د خپلو زلفو په دام کې راگیر کړي.

شینکۍ راته وویل: واکه ریښتیا به راته وایې، چې اصلي خبره څه ده؟ که کومه خبره دې په زړه کې لرې، نو اوس یې راته ووايه! شینکۍ ته مې یوازې دومره وویل، چې گوره! هېڅ کومه خبره نه ده. زړه دې ډاډه کړه. که ستا په زړه کې کومه خبره وي، نو ته یې راته ووايه.

زما په زړه کې خو څه نشته او که ته مې له سره نیسې نو هغه بېله خبره ده. شینکۍ راته دومره نږدې ناسته وه، چې آن د سپینې خولې نفس یې زما بې روحه وجود؛ لکه درې رنگی بیرغ رپاو.

د سپوږمۍ خور په خدا شوه. نا-نا کومه خبره نشته. واکه ډېره ښه غوږم، دا چې زیات مې وځورولې، په دې هیله، چې رانه خپه ونه اوسې. په پیکه خبره کې مې د وینو رنگونه را مالوم شول. د مخ له ژېړ پوستکي مې نري باد خولې وچولې. هرڅه بل ډول شو. ملامت یې گناه وښودل شو او سلامت په بخښنو سر شو.

واه! هرڅه معجزه وه!؟

شینکۍ له خپلې څوکۍ پورته شوه. له گلابي وجود څخه یې عطريڼه خوشبوي پورته شوه. څو قدمه وړاندې لاړه. له یوه اړخه یې راته وکتل. دومره مسکۍ شوه، چې مرمړین غاښونه یې هېڅ ښکاره نشو. له داسې یوې

پېښې سره مخ شوم، چې په خوب او خيال کې مې نه وه ليدلې. دا هغه څه و، چې شينکۍ د خپل يقين جوگ زما په اړين فطرت پخواوه. خوا او شا مې وکتل. له ځان څخه مې پوښتنه وکړه. هسې نه چې دا د کوم فلم صحنه اوسي، خو نا!

نه کمرې وې اونه ډايرېکټران. يوازې پاتو د ټولگي په يوې څنډه کې ناسته وه. د شينکۍ په دا ډول نخرو مې خيالات د پخې خښتې په څېر پخېدل. دومره توان مې په ځان کې نه و، چې له څوکۍ دې پاڅېدلی وای. داسې وم؛ لکه چا چې په څوکۍ کې تړی يم. بخت مې هغه موقع له لاسه ورکړه، چې شينکۍ ته مې د زړه خبره ښکاره کړې وای. شينکۍ رانه له پخو ديوالونو پنا شوه. زما په سترې روح پسې يې ډبرينې تنبې واړولې.

ټوله ورځ به مې سوچونه وهل. چې څه به کيږي؟ او څه به نه کيږي؟ د جمعي سهار و، بهر له کوره ووتلم. ياد راباندې غږ وکړ، چې ما په آسمان غوښتلې او خدای په ځمکه راکړې.

ورته مې وويل: بيا دې څه اورېدلي، چې په آسمان دې غوښتلم، وايه کنه! ياد ويل: څو مرکزي بغلان ته، لږ به د امام قطيبه زيارت سيل وکړو او هم به مو ساعت تېر شي.

پرته له کوم دليله مې ورسره ومنله. د زيارت پر لور روان شو. په لاره ناست موټرکې مې خپل زړه له گوگله وتلی و. زړه مې شينکۍ د ښايست په کوڅو کې ملغلرې خرڅولې. نيم مې فطرت مې له دې ښاره د ژوند سا اخېستله.

ساعت وروسته مرکزي بغلان کې له موټر څخه ښکته شو. زيارت هم د ښار لوديځه برخه کې پروت و. د زيارت شني منارې له ورايه نارې وهلې؛ ځکه د يوې لوړې غونډۍ پر سر جوړ و. له هرې خوا زيارت ته د پوړيو لارې ورختلې وې. منځنيو پوړيو کې روان و. موبایل مې په ښي جيب کې په تړنگېدا شو. څو ورځې وړاندې مې شينکۍ د مبابيل شمېره له ځان سره په

خپل نامه ثبت کړې وه.

موبایل مې له جیبه را ووبست. د شمېرې ترڅنګ واک هم ورسره لیکل شوی و. خپل نوم راته د موبایل په بڼښه عجیبه ښکاره شو. لکه ځان چې مې ځان ته موبایل کړی وي.

شینکۍ سره مې خبرې پیل کړې. هغه خوښه ښکارېدله. داسې وه؛ لکه یو پټ راز چې راته ښکاره کوي. پوښتنه یې وکړه، چې واکه په کومه خاوره یې؟

د امام قطیبه زیارت مې ورته وښود، چې دلته یم.

شینکۍ بیا وویل چې زیارت کې څه کوي؟

له خولې مې دا کرښه ورته ووتله.

(دا ښار د لېونو دی او دا ښار د مینانو)

شینکۍ ته د خبرو ښه موقع په لاس ورغله. ډول-ډول پوښتنې یې کولې.

داسې ښارېدل. لکه زما په مینه چې خبره شوې وي. دا یې غوښتل چې یو څه د خپلې مینې ورته ووايم.

راته یې کړه چې مین شوی یې؟

بې له دې چې په پوښتنې یې غور وکړم. د کېدای شي لفظ مې ورته ورمخته

کړ. شینکۍ ته مې کړه، چې واک پخوا داسې نه و. داسې د ارمان په تناره نه و سوزېدلی.

او نه داسې تور اېشلی و. دا دوه کاله شو، چې واک د خوښیو بازار ړنگ ده.

د ښار په جم او جوش یې سېلابونه راسر شوي.

شینکۍ په کړس خندا وکړه. ویل واکه! څومره فلسفه دې راته وغږوله. د

خبرو خیالات دې بیخي بل څه غږوي؛ لکه چې زیارت کې دې د ځان

لپاره ډېرې دوغاوې وکړې.

واکه هغه به نو څوک وي، چې ستا د خوښیو بازار یې ړنگ کړی؟ ماته خو

يې وښايه، بل داچې مينه دومره درد لري؟
د مينې درد مې ورته په الفاظو کې نشو تشرېح کولی. ټول وجود مې په
لېزان راغلی وو. هواسو مې شينکۍ ته مينه-مينه نارې وهلې. منطق مې ورته
په خوله لاس کېښوده.

ياد راته له لرې لاس ښوراو.

هر څومره چې به مې هڅه وکړه خپلې خبرې رالاندې کړم. خو د شينکۍ
خوږو خبرو به مې د وصل ټاټوبه نور هم کش کړل. شينکۍ ته مې کړه،
چې سبا ته له نږدې خبرې کوو. اوس لږ بوختيا راته پيدا شوه.
مخه ښه مې ورسره وکړه. ياد د زيارت لوړې ته ځان رسولي و.
په سترې زړه مې د ياد څنگ ته ځان ورساوه.

ياد پوښتنه وکړه، دا څوک و، چې دومره ورته په لاسونو غږېدلې؟!
له يوه سوږ اسوبلي وروسته مې ورته وويل، چې شينکۍ د سپوږمۍ خور
وه.

ياده ياره! نور مې په زړه کې دا هرڅه نشم ځايولی. بس ده، چې دا دوه کاله
مې د سر په کاسه کې اوبه وڅښلې. چې هرڅنگه کيږي. که دار ته پرې
خېژم. سبا شينکۍ ته هر څه برملا کوم. زړه د خبرو تړلې غوټې مې ورته
خپرم. نور نو دومره وسه نده راپاتې.

ياد هم زړه نا زړه و. ويل: واکه! دا خو ډېر گران کار دی. که ته شينکۍ ته
هر څه په ښکاره ووايي، هسې نه چې هغه کوم غلط غبرگون وښيي.
ياد ته مې کړه. شينکۍ مې سبا که د دې خبرې پر سر، سر هم غوڅوي
ضرور به ورته د مينې اظهار کوم.

ياد راته په سخته ژبه دا خبره وکړه.

واکه عجيبه سړی يې. که شينکۍ ستا د مينې له اظهاره انکار وکړي.
پوهېږي؟ دوه کاله نور هم پاتې دي. هغه هم په يوه ټولگي کې. ايا ستا درد

به نور هم ډېر نشي. دې خبرې ته دې هم پام وي گوره!
ياد به زما له زړه څه خبر و، چې زما په زړه څه تېريږي؟ خبره مې لنډه
ورغبرگه کړه. ياده اظهار به ورته ضرور کوم. يا به مې دا پاتې دوه کاله نور
بڼه په خوښۍ کې تېر شي او يا به سم د زيارتونو تېکه دار شم.
ياد همداسې نه پرېښودلم. هڅه يې کوله، چې له دې خبرې مې تېر کړي.
ويل يې که شينکۍ ستا خبره رد کړي. نه به دې دا پاڅه الهامونه وي. نه به
دې دا تمه.

له خوړلو يې تمه بڼه ده او هم به له خپل ژونده بېزار شي.
د ياد هره خبره مې بې ځوابه نه پرېښودله. هغه ته مې داسې خبره وکړه، چې
نورې خبرې يې په خوله کې وچې شوې. ورته مې کړه چې ياده!
ماته له هرڅه شينکۍ اړينه ده. شنه واښه دې وخورم او په تيرو کې دې
ژوند وکړم، خو چې شينکۍ دې راسره وي. زما ټول ژوند دې شينکۍ سره
له يوې ثانيې وصله څار شه. شينکۍ چې نه وي. پوهنتون به څه کوم؟ له
زهرو ډک ژوند به څه کوم؟

په شينکۍ باور لرم چې داسې بد غبرگون به نه ښايي؛ ځکه پخوانيو خبرو
يې څه نا څه د مينې رنگ راوړ.

له زيارت څخه د ښار په لور راغلو. د شينکۍ مينې دې حد ته راوستی وم،
چې عقل، پوهه، منطق، استدلال او هر څه مې له لاسه ورکړي و.
نړۍ راباندې دومره وړه شوې وه، چې قدم به مې اخېسته وېرېدل، هسې نه
چې له جهانه ولوېرم.

ماسپښين و؛ يوه هوټل ته وردننه شو. د ياد به چپلي کباب ډېر خوښېده.
ډېری وخت چې به هغه راسره و. د ياد خوښه به زما خوښه وه.

نن مې نه په ځمکه ځای و او نه مې وزرې درلودلې، چې الوتنه مې پرې
کړې وای. بيخي گټه-وډوم. خيالات مې په توره خونه کې راگير و. د زړه

رباب مې تارونه شکولي و.

یاد ته مې وویل: نور څو ټوله ځمکه مې له پښو لاندې سره سکر وټه
گرځېدلې ده، هله نو پاڅه!

د خپل کور پرلور روان شو. سترگې مې خپرغۍ - خپرغۍ کېدلې. کورته په
راتگ نه وم پوه شوی. ټوله شپه له منطق، پوهې او استدلال سره مې په
جنگ وم. په گربوان کې مې یوه روغه تنه نه وه پاتې.

سهار د یوه بایلي جوارگر په څېر له خوبه پاڅېدل. په دې خیال کې وم،
چې څنگه به شینکۍ سره مخ شم او څنگه به دا خبره ورته له خولې وباسم؟
خیال کې مې دوه ډکې ویالې مخ ته راتللې؛ یوه د زهرو، بله د شاتو، د
شینکۍ په هوکړې به مې د شاتو ویاله په برخه کيږي او په انکار به یې د
زهرو.

زړه مې د دنیا له خوړو موږ و. پرته سهار د چای له خوړلو د پوهنتون پرلور
روان شوم. زړه مې زیاتې ډوبکې وهلې. ځکه له هغې پېښې سره مخ کېدل،
چې د شینکۍ له انکار سره به مې ژوند ته لوی گواښ وي. او ژوند به راته
د زهرو غرپ شي.

ټولگي ته ور دننه شوم. یوازې د گوتو په شمېر ټولگیوال ناست و. ښوونکي
لا ټولگي ته نه و راغلی. د زړه بازار مې ړنگ و. د هواسو رنګ مې پیکه
شوی و. ټولگیوالو مې د خپګان پوښتنه کوله. ټولو ته مې ډاډ ورکاوه، چې
کومه خبره نشته. زړونه مو ټول ونیسئ.

تش گوگل، تېنېدلې څېره په څوکۍ کې ناست وم. سترگې مې وره ته پاتې
وې. زړه مې شنکۍ ته د انتظار په خولو کې ډوب و. د خیال په توره شپه د
پنځلسمې شپې سپوږمۍ راوختله. غبرگو شنو خراغونو یې زما بې روحه
وجود ته د خوښۍ خپرغۍ شیندلې. شینکۍ راغله په یوه څوکۍ کې
کېناستله.

نظر مې د خيال په لاره د شينکۍ بڼاىست کې ډوب و. د خپرنې بڼوونکې راغی. دوه ساعته مو درس وويل. د سيمينار په اړه هم خبرې وکړې او له ټولگي ووت. يو- يو ټولگيوال مو هم پسې ووتل.

زما لپاره يوه بڼه موقع په لاس راغله چې شينکۍ سره له نږدې خبرې وکړم. شينکۍ او پاتو په خوراک بوختې وې. له خپلې څوکۍ پاڅېدل. د شينکۍ پرلور مې مړاوي قدمونه واخېستل. شينکۍ ته مې کړه. که وخت لرې، غواړم يو څو خبرې درسره شريکوم.

شينکۍ راته کړه، چې سمه ده، وخت خو لرم. ستا لپاره به دا خوراک هم بس کړم.

پاتو ته مې وويل، چې بڼنه غواړم. موږ يوازې پرېږده او ته د ټولگي بل سر ته لاړه شه.

شينکۍ او پاتو زما د دې خبرې په اورېدلو سره حيرانې شوې او يوې بلې ته کتل او بلا خبرې يې په زړونو کې تېرېدلې، چې واک به څه خبرې په زړه کې لري؟

څوکۍ مې شينکۍ ته نږدې کړه. زړه مې سينه کې دومره په دربا و، چې آن ټول وجود مې ورسره لږزېده.

شينکۍ راته په خندا شوه. ويل واکه زما په خيال چې هغه پرونى خبره راته کوي. زما خو له ياده وتلې وه.

يو سوړ اسويلى مې له خولې ووت.

د ټولگي څلورو دېوالونو راته په شرنگېدلي رباب، نرۍ گوتې خښې کړې وې او خواوښا څوکیو راته له خوبنيو چک-چکې وهلې. ستوني کې مې وچو نفسونو منډې وهلې. شينکۍ ته مې کړه، چې نن درته هغه خبره کوم، چې کېدای شي ستا لپاره ډېره بڼه يا ډېره بڼه وي. زه او ته هغه حد ته رسېدلي يو، چې ځينې خبرې راته ډېرې عادي دي. هغه نالوستي او د پيکه

خیال څښتنان نه یو. ښي او چپ لاس ښه پېژندلی شو. خبره درته په یوه شرط کوم، چې خپه کېږي به نه او نه به مې ژوند د اور لمبو ته نیسي! شینکۍ خپلې سترگې زما په سترگو کې حیرانوونکې څښې کړې وې او په سوزېدلي نفس یې راته وویل: نه-نه، نه خپه کېږم. راته یې ووايه، دا څنگه خبره ده، چې ته ورته په تلوسه کې یې؟! د شینکۍ شوخو او شنو سترگو ته مې وکتل. د زړه خبره مې ورته له خولې داسې ووتله. چې شینکۍ!

مینه درسره لرم

څه - څه؟!

خیاله! په هوش یې؟

شینکۍ ته مې پورته وکتل، د شینکۍ په څېره کې د عاجزۍ او بې وسې ښې ښکاره شوې، بیا یې راته وویل: خیاله! دا ستا له خولې څه اورم؟!

د شینکۍ زېږې څېرې ته ځیر شوم، په دې ورځو کې لکه نارنج زېړه شوې وه او له سترگو یې هم تورې حلقې تاوې شوې وې، له خولې مې لکه د اور، سوړ اسوبلی ووېست. شینکۍ ته مې وویل:

هو! په هوش یم، خو ستا گلابي څېرې او نازک خیاله ښایست بې هوښه کړی یم. ژوند مې یوازې د ستا د شتون پورې نښلولای دی. شینکۍ! د خدای لپاره داسې کومه خبره راته ونه کړې، چې د ژوند په ارمان کې مې د ناهیلۍ اغزی مات شي.

د شینکۍ په سترگو کې اوبنکې راډنډ شوې، د ټکري څنډه یې په نریو گوتو کې راو نیوله او د شینکو سترگو لب رېز شوې اوبنکې یې پرې وچې کړې، راته یې وویل:

واکه! زه اوس د دې خبرو بدل کې څه درته ووايم؟ له خپلې څوکۍ پورته

شوه، غږ مې پرې وکړ، د خدای لپاره شینکۍ! مه څه!
يو څه ووايه!

شینکۍ یو څو قدمه له خپلې څوکۍ لرې شوه؛ غوښتل یې پرته له څه ویلو
له ټولگي ووځي، له خپلې څوکۍ ور پسې پورته شوم، د شینکۍ سپین
مړوند مې د خپلو پنځو په زور ټینگ ونيوو، د هغې د تلو مخه مې ونیوله.
ورته مې کړه:

شینکۍ د انساني شرافت له مخې عذر درته کوم، لمن درته نیسم، څه خبره
ده؟ اصلي خبره راته ولې نه کوې؟
هله نو چې زړه مې وچاود!
د شینکۍ په څېره کې مې د درد او خپګان نښې ولیدې.
راته یې ویل:
واکه!

نه غواړم په دې اړه څه درته ووايم؛ مه مې ځوروه، خیر دی!
په دې ورځو کې هېڅ ښه نه يم، په زړه کې مې دومره زور نشته، چې ډېرې
خبرې وکړای شم او نه مې په وجود کې هغه پخوانی توان پاتې، چې
ودرېرم.

په پاتو یې غږ وکړ:
راځه چې څو، بېخي ناوخته شوه. شینکۍ او پاتو له ټولگي ووتلې.
د خپلو ارمانونو ځادر مې راغونډ کړ. د هیلو غنم مې د ژرندې د دوو پلونو
تر منځ پاتې شو. زه هم له ټولگي ورپسې ووتلم.
ټکنده غرمه وه، لمر د اسمان په تالاق کې سلامي و، ژبه مې په خوله کې
وچېدله. لیدل مې چې شینکۍ د پوهنتون له دېوالونو پناه شوه. زړه ته مې د
بېلتون کرکه ولوېده، له ځان سره مې وویل:
دا څه وشو!؟

زما دومره لویه تمه او د شینکۍ څه نه ویل؟!
دا په کومه لوبه گډ شوم؟ کور ته د هیلو له هغو پیتي سره ولاړم، کوم چې
مې له ځان سره راوړی و، درې ورځې مې پوهنتون ته زړه و نه شو، چې لاړ
شم.

په څلورمه ورځ یاد راپسې کور ته راغلی، چې څنگه یې ولیدم، راته یې
وویل: هلکه! چېرې یې؟

ولې نه ښکاری؟

او دا پوهنتون ته ولې نه راځې؟

موبایل شمېرې دې هم بندې کړي، دا هر څه ولې؟

ما ورته وویل:

نور مې له پوهنتون او ژونده زړه تور شوی دی، د شینکۍ خبره مې وریاده

کړه، چې هېڅ ښه نه یم!

یاد په تعجب کې شو او ویې ویل:

ولې - ولې؟ په څه، لېونی شوی خو به نه یې؟

ما ورته کړه:

که لېونی مې نه بولي، نو کم هم ترې نه یم. دا زما لاس تورې پېشو ستلی
دی.

زه څه کوم او هغه څه!!!؟

یاد وویل: دا کومه بله یوه ده، که هماغه؟

ما ورته کړه: بله چېرې کېدای شي، هماغه شینکۍ ده کنه!

څلور ورځې مخکې یې پوهنتون کې زما د ټولو هیلو بر خلاف داسې

ځوابونه راکړل، چې ما یې هېڅ تمه نه لرله، زه پرې د خپل زړه وینې خورم،

خو هغه...!

مه یې یادوه نو!

زړه يې را خوړلی دی...!

زما خبرې پای ته نه وې رسېدلې، چې یاد زما د خبرو منځ کې راوړېد:

وا هلکه! ته خبر يې؟!

زه یو دم چوپ شوم؛ نه-نه، د څه نه؟!

یاد وویل: شینکۍ هم ستا د نه راتګ سره سم له ټولګي سره مخه ښه کړې،

زه نه پوهېږم، چې څه خبره به وي؟

ښوونکي ستاسې پوښتنې کوي، خو هېچا ته مالومات نه و، دا دی زه در

پسې کور ته راغلم.

راځه! چې همدا نن پوهنتون ته لاړ شو، هر څه به له نږدې وڅارو، خدای

مهربانه دی، ممکن هېڅ خبره نه وي.

زه هم ناچاره ورسره د پوهنتون په لوري روان شوم.

پوهنتون ته په ټاکلي مهال ورسېدو. د ټولګي ماحول بدل- بدل ښکارېده،

هر څه راته سم نه ښکارېدل؛ لکه په روغ جسد کې چې زړه نه وي.

زما هم زړګی نه و، په دې نېمګړۍ ښکارېدم، چې شینکۍ نه ښکارېدله،

هرې خوا ته مې په ځیر- ځیر وکتل، خو د هغې ښکلې خبره مې تر سترګو

نه شوه.

مجبور شوم، چې له پاتو وپوښتم، پاتو ته مې ویل: هغه لېونۍ چېرې ده؟

ولې نه ښکاري؟

څه خو به پرې شوي نه وي؟!

هغې زما د وېرېدلې خبرې په لیدو خبره را څخه پټه کړه. ویل یې: نه پوهېږم،

خبره نه یم، خو زه یې له وېرېدلي حالت ډکې په لوېدو پوه شوم او په زړه

مې د وېرې ساړه ننوتل.

ډېر ټینګار مې وکړ، خو پاتو همدایوه خبره کوله.

بل چا هم راته څه و نه ویل او د شینکۍ د نه راتلو په سبب هېڅ ونه پوهېدم.

اړ شوم، چې دا اخرنۍ وسیله (موبایل) وکاروم. هغه مې له جیبه راووبست او د موبایل په زور مې د زړه غبر تر شینکۍ ورساوه.

زړه مې خوشاله شو، چې هغه خور غبر مې بیا تر غوږو شو، خو په غبر کې یې هغه شوخي نه وه موجوده.

له سلام-کلام وروسته مې ترې وپوښتل:

ولې پوهنتون ته نه راځې؟ لومړۍ یې راته هېڅ نه ویل، خو چې ټینګار مې وکړ، سوړ اسوبلی یې ووبست او د نړۍ تې یې راته وویل:

لږه ناروغه یم، سبا یا بله ورځ به درشم؛ ته غم مه کوه، ډېره ناروغه نه یم، ته تشویش مه کوه!

داسې خبرې یې وکړې، چې گواکې دغو خبرو په کولو هم خور بدلې وي. د هغې د غبر په اورېدو مې زړه دا چیرته منله، چې د دې درد دې دومره عادي اوسي.

شپه سبا شوه، په ترهېدلي خیال تر پوهنتون راغلم، لېونۍ بیا نه وه راغلې. ټولګی یې له دې بې تورو کتاب او بې ستورو اسمان ته ورته و، بیا مې له پاتو وپوښتل:

هغه راته په سپرې خبرې ګونګه – ګونګه شوه.

ورته جدي شوم، ما ویل چې څه دي؟!

راته سم صفاووايه!

هغه پوهېدله، چې زموږ دواړو لېونیانو زړونه یو له بله سره تړلي دي اود یو بل غم نشو زغملای، خو مجبوره مې کړه، په بنده-بنده لهجه یې راته وویل:

هغ، هغه – هغه!!!

ما ورته کړه: هغه څه؟؟؟

په هغې څه شوي دي، چې زه نه یم خبر؟!؟

پاتو له ما مخ واړوو او زما له خبرې پنا یې د خپلو سترګو ګرمې اوبښکې

پاکې کړې:

هغه د ناروغۍ له امله په روغتون کې بستر ده، داسې ناروغي، چې...!
نور يې څه نشو ويلای، ژړا پرې غلبه وکړه او زما له څنگه په تېزې روانه شوه.

زه ډېر ورخطا شوم، د روغتون پته مې ترې واخېسته او هم هغه روغتون ته ورغلم، چې لېونۍ په کې د درد شېبې تېرولې.
د هغې د بستر خونه مې پيدا کړه، خو چا دننه د ورتلو اجازه نه راکوله، له بندو دروازو مې د شينکۍ د بستر په لور د زړه له بنښنو ور وکتل، چې ږنگه-ږنگه د ناروغۍ په بستر پرته وه.

ټول خپلوان يې د روغتون له دېوالونو تاوېدل-راتاوېدل.
هغوی زما په ليدو ډېره ځکه حېران نه شول، چې پوهېدل چې شينکۍ زما ټولگيواله ده.

نو کړيوال ډاکټر مې ځانته رامخاطب کړ، چې زما په شينکۍ ټولکيوالې څه شوي؟ د هغې مسته ځواني نن څنگه داسې ارامه ده؟
او د بستر په کټ خوره-وره په خپلو دردونو کې پرته ده؟
هغه د نرمو خبرو وروسته راته وويل:

لږ ځان ارامه کړه!

مه خپه کېږه، دا د پاک الله له لوري ورکړل شوي برخې دي، شينکۍ ټولگيواله دې په لاعلاجې کېنسر ناروغۍ آخته ده، چې درملنه يې ناشونې برېښي، هغه به ممکن څو نورې ورځې هم په دې نړۍ کې زموږ مېلمنه اوسي.

ما کله منله!؟

چغې مې کړې: دا هېڅ امکان نه لري، چې شينکۍ دې ما په دومره دردونو کې يواځې پرېږدي، هغه داسې نه شي کولی!!!

ډاکټر زما په اوږو لاسونه کېښودل، چې زويه!
مسلمان بنده بايد د رب هرې پرېکړې ته خپله مړۍ ونيسي.
ما ژر ورغبرگه کړه: وازما سپېڅليه ربه!!!
دا په ما څه روان دي؟ دغه وژونکي پرېکړې ته به زه څنگه خپله مړۍ
نيسم!؟

ډېرې چغې مې وکړې، خو هېچا هم ځواب را نه کړ، په منډه بيا تر هغې
بنېښې لارم، چې شينکۍ په کې مړژواندې سا اخېسته. را ويې کتل، له
سترگو سره يې اوبښکو خداى پاماني کوله.
د دې ناروغۍ درملنه د نړۍ په يوه کونج کې هم نه کېدله، خو ما يې په هڅه
لاس پورې کړ. له شينکۍ مې په سترگو کې خداى پاماني واخېسته، ياد مې
يې خدمت او زما احوال راکولو ته پرېښود او زه د کابل پر لور د شينکۍ
لا علاج مرض علاج پسې راغلم.
ډېر ملگري مې راخبر شول، له ننگرهاره مې د ذهين په نامه ملگرى چې له
دې خبرې مې خبر کړى وو، راوغوښت.

هغه زما په درد پوه وو او په سبا وختي يې ځان کابل ته راوړسوو.
څو ورځې سره يوځاى د دې درد په دوا پسې گرځېدو، چې د سې شنبې
ورځ سهار شاوخوا لس بجې ياد زنگ راووه. زه او ذهين د سيند په غاړه
د اسمايي پله ترڅنگ نېغ ودرېدو.
ذهين پوښتنه وکړه: د چا زنگ دى؟
ورته مې کړه:
يا، ياد دى!

هغه چې شينکۍ مې پرې سپارلې ده.
ذهين هم د موبایل په بنېښه سترگې ښخې کړې او ژر يې د دې لپاره، چې
کوم بد خبر نه وي، زما له لاسو موبایل واخېست. ما ټينگار وکړ، خو ذهين

برلاسی شو او په تېلېفون کې یې د سلام- کلام وروسته رنګ یو دم والوت.
ژر یې د یاد راغلی زنگ پرې کړ.

ماته مخاطب شو، زما د پښو تنابونه هم سست شول، برگ شوم، ذهین مې
له لاسو ونيو، په جدي لهجه مې ترې وپوښتل:

څه یې ویل؟!

څه خبره وه؟!

ذهین لکه چې زما په خوا کې نه وي، هېڅ یې زما پوښتنو ته پام نه وو او د
سیند د غاړې په کتارو یې تکیه وکړه. سترګې یې ډنډ شوې، د ذهین حالت
په لیدو مې په زړه وخوړه، خو د عقل په پرېکړې مې زړه هېڅ باور نه کاوه.
ذهین مې رانېغ کړ او د څو- څو ځل تکرار او غوښتنو وروسته یې غېږه راکړه
او راته یې داسې وویل:

زما واکه اشنا!!!

هغه روح چې خدای د شینکۍ جسد ته امانت سپارلی و، نن یې ترې
واخېست!!! بې واکه مې د زړه په وران کابل د درد بمونو چاودنه وکړه. د
دنیا له امېده مې د هیلو تېر په ټولېدو وو.
ذهین له لاسو ونيولم او راته یې کړه:
واکه!

د شینکۍ روح دې ښاد وي!!!

مینه یواځې د یوځایتوب نوم نه دی، د مینې دوهم نوم قرباني ده، چې نن تا
او شینکۍ دواړو د دغې قربانۍ مالګه وڅښکله!

دا به د درب پرېکړه وه او ته باید د پاک رب پرېکړو ته لېک ووايي.

سترګې مې ډنډ شوې، د موره یو ذهین راته څو- څو دانې ښکاره کېده.

پیاده قدم وهل مې نور له توانه بهر وو، ذهین له لاسو ونيولم او سینمای
پامیر له چوکه یې تر مرکزي چوکه موټر دربست کړ.

موټر ته پورته شو، ما غوښتل، چې خپل ځان او خپلې اوبښکې په خپل کابو
کې وساتم، خو په موټر کې لگېدلې دې سندرې چې:
ولې نفرت کوي له ما؟
څه شوله هاغه مینه ستا؟
هغه وعدې دې څه شوې؟
ها قسمونه څه شو؟
مینه هغه سره کوه- چې کوي مینه تاسره

....

له واکمنو سترگو مې بې واکه اوبښکې روانې شوې او په مخ مې يې لارې
جوړې کړې.

ذهین مې هم چې په درد پوهېدلی وو، په خاموشۍ يې حالت څاره، زما هم
له سترگو ډېرې اوبښکې ورغړېدې، ډېره هڅه مې وکړه، چې اوبښکې مې له
گرېوانه وساتم، خو بیا يې هم زه له گرېوانه ونیولم.
ذهین ډېره ډاډگېرنه راکړه او تر اخره يې زما په اوږه لاس اچولی نصیحتونه
راته کول.

له ذهینه د خدای پامانۍ اخېستو سره سم مخ په بغلان روان شوم.
د شپې لس بجې وې، چې د پلخمرې په ښار کې له موټره ښکته شوم. له
رسېدو سره سم یاد راته اډه کې ولاړ وو، په غېږ ورکولو مو دواړو یو ځل بیا
ښې پرېمانه اوبښکې توی کړې.

او په ټینگار مې ورڅخه سپارلې شنکۍ غوښتله.
ورته مې وویل شنکۍ دې څه کړه، شنکۍ دې د خاورو خوراک کړه؟
هغه کور ته بوتلم او د سبا کېدو سره سم يې هدیره کې هغې مقبرې ته
ودرولم، چې نوې جوړه شوې وه، یو دم يې راته کړه:
دا دی ستا د شنکۍ مقبره!

په شينکۍ مې د تورو خاورو ډېرې په ليدو، په سترگو مې توره شپه راغله، بې هوښه د شينکۍ په قبر ولوېدم. وخت وروسته چې په ځان پوهېدم، ياد راته واکه! واکه! چغې وهلې.

په لږ ښه کېدو مې د شينکۍ د قبر خاورې په مخ موبلې، او د قبر يوه لپه خاوره مې د زړه په سر نيولې وه، خو هېڅ مې د شينکۍ د وجود عطرينه خوشبويي پکې نه محسوس کوله.

دلته راته ياد د پاتو يادونه وکړه، چې ويل يې: خداى بښلې شينکۍ ورته يو خبره کړې، ويلې پرته له واکه يې بل چاته نه کوم. په بېرته مې ځان تر پاتو ورسوو.

د پاتو هم سترگې له ډېرې ژړا تکې - سرې شوې وې. زما په ليدو يې يوځل بيا له سترگو اوښکې؛ لکه فوارې رد شوې. له سلام وروسته مې ترې د شينکۍ د امانت په اړه وپوښتل.

په ژرغوني حالت او غريو نيولي غږ يې وويل:
واکه!

شينکۍ د مرگ په وخت کې د شهادت له کليمې وړاندې راته ستا نوم واخېست او په ډکو سترگو يې وويل، چې واک ته ووايه:

هغه وخت ما نشو کولای، چې دغه کليمه درته ووايم، خو اوس د ژوند په اخري ساه کې يې درته وایم، چې:

زما خوږ او زړه ته رانږدې واکه!
ډېره مينه مې درسره لرله او لرم يې



Ketabona | کتابونه
WWW.KETABONA.COM



له کتابونه ډاټ کام انلاین کتابتون څخه په وړیا ډول
په ډېره آسانه بڼه صفاء هراړخیز کتابونه ډاونلوډ کړئ!



 www.ketabona.com



 @Ketabona

 www.ketabona.com

 info@ketabona.com

TALK TO US

+93 767 616767

info@Ketabona.com